

መእተዊ

ፍትዋት ተሽታተልቲ መጽሔት-ሻሎም! እቲ ብፍልጠት ክብሩን ደግነቱን ዝጸውዓና ኣምላኻዊ ሓይሉ ንህይወትን ንፍርሃት እግዚአብሔርን ዚኸውን ኩሉ ስለ ዝሃበና፡ ብፍልጠት ኣምላኽናን ጉይታና የሱስ ኣባኻትኩም ጸጋን ሰላምን ይብዛሓልኩም። ሎሚ'ውን በዚ ኢጋጣሚ ክንራኽብ ዝረድኣና ጉይታ ስሙ ይባረኽ!

ፍትዋት ኣንበብቲ! ኣብዚ ዘለናዮ ጊዜ፡ ንዕላልን ካልእ ምዝንጋዕን ሰዊእና፡ ቅድሚ ኩሉ ብርክቲ ኢልና ክንጽሊ ይግብኣና። ስለዝኾነ ከምወትሩ መጽሔት ሻሎም፡ ንዓምዲ ጸሎት ብምቕዳም ቀሪባትልና ኣላ እም፡ ብጽሞና ከነንብብ ንዕደም ኣሎና።

ቃል ኣምላኽ ኣብ 1ቈረ.6፡18 “ካብ ምንዝርና ህደሙ” ይብለና። ስለዚ ካብዚ ሓጢአት እዚ ኣዚና ክንጥንቀቕ ይግብኣና። “ብዙሓት ሰባት ዝወድቁሉ ሓጢአት” ብዝብል ኣብ ዓምዲ ቃል ኣምላኽ፡ ንመንፈሳዊ ህይወትና ዝፍትሽን ዝሃንጽን ኣዝዩ ኣገዳሲ ቃል፡ ተቐሪቡልና ኣሎ እም፡ ነዚ ቃል ኣንቢብና ገበርቲ ቃል ኮይንና ብእኡ ክንመላለስ ጉይታ ይርድኣና።

ጉይታ ከምቲ ዝሃበና ተስፋ፡ ዓቢ ዝኾነ ዕዮ መንፈስ ቅዱስ ክስራሕ፡ መንፈሳዊ ምንቕቓሕ ክህልወና፡ ጸሎትና እዩ። ስለዚ፡ ናይዚ መንፈሳዊ ምንቕቓሕ ኣካል ክንከውን፡ ምድላውና ከመይ ይመስል ኮን ይኸውን፤ ነዚ ብዝምልከት፡ ዓምዲ-ቤተ ክርስትያን፡ ኣብ ዝብል ሓድሽ ዓምዲ “ንመንፈሳዊ ምንቕቓሕ ቅድመ ምድላው” ዝብል ኣርእስቲ፡ ብዴቪድ ያንጊች ዝተጻሕፈ ተቐሪቡልና ኣሎ። ኣብዚ ዓምዲ፡ ተወሳኺ ትሕዝቶ ኣሎና፡ መራሕቲ ማሕበርን ኣገልገልትን ራእዮም ተግባራዊ ንምግባር ስልቲ ክጥቀሙ “ተመክሮ ነህምዎ” ቀሪቡ ኣሎ፡ ስለዝኾነ ጊዜ ዓዲግና ብጸሎት ተሰኒና ነዚ መጽናዕቲ ከነንብብ ንዕደም ኣሎና።

ምብህሃል ማለት communication ኣብ ስድራቤት ወሳኒ ነገር እዩ። እታ ጽቡቕ ምብህሃል ዘይብላ ስድራቤት እናደኸመት ክትከይድ ግድን እዩ። ልክዕ ከምቲ ምስ ጉይታ ብጸሎት ናይ ምብህሃል ጊዜ ዘሎና፡ ምጻምድቲ ውን ጽቡቕ ናይ ምብህሃል ጊዜ ክህልዎም ይግባእ። ስለዝኾነ ነዚ ዝምልከት ስቡሕ መኣዲ ኣብ ዓምዲ ኣነን ቤተይን ተቐሪቡልና ኣሎ እም፡ ብፍላይ እቶም ሕጹያትን ሰብ ሓዳርን ዝኾንና ሓቢርና ምስ መጻምድትና ብጸሎት ተሰኒናን ኣብዚ መኣዲ ክንቀርብ መጽሔት ሻሎም ትዕድመኩም ኣላ።

ሓቀኛ ምስክር ነፍሳት የድሕን፡(ምሳ.14፡25) ይብለና ቃል ኣምላኽ። ንነፍስና ዝኾነና ብዙሕ ትምህርቲ እንረኽቡሉ ምስክርነት ናይ እምነት ኣቦታት፡ ኣዝዩ እዩ ዘድልዩና። ስለዝኾነ ካብ ምስክርነት ጆን-ቡንዮን ማለት ነታ ፍልጥቲ መጽሓፍ “መገዲ ክርስትያን” እትብል ብሕልሙ ድሕሪ ምርኣዩ ዝጸሓፈ ሰብ እዩ። ካብ ታሪኽ ህይወቱ ገለ ዝጠቕመና ክንምሃር ንኽእል ኢና እም፡ ተቐሪቡልና ኣሎ። ብነገር ኩሉ ክብሪ ንጉይታ ይኹን!! ጸጋኡ የብዝሓልና !! ኣብ ጸሎት ንዝኸኸር። ሻሎም ።



መጽሔት ሻሎም - ቁ. 12

መእተዊ

ዓምዲ-ጸሎት

- ምእንቲ ቅዱሳን ኣሕዋትናን ዝእርእስናን ንጸሊ (ገጽ 3)

ዓምዲ-ቃል ኣምላኽ

- ብዙሓት ሰባት ዝወድቁሉ ሓጢአት

ዓምዲ - ቤተ ክርስትያን

- ቅድመ ምድላው ንመንፈሳዊ ምንቕቓሕ (David Yangicho)
- ተመክሮ ነህምዎ

ዓምዲ - ኣነን ቤተይን

- ጽቡቕ ምብህሃል ስድራቤት Daniel K. Smith

ዓምዲ - ምስክርነት

- ጆን - ቡንዮን John Bunyan

ምእንቲ ቅዱሳን ኢሕዋትናን ገዛእ ርእሰናን ንጸኪ

ቅዱሳን ምስ ኣምላኽ ምዝርራብ እዩ፡ ብምባል ብዙሓት መማህራን

መጽሓፍ ቅዱስ ዝሰማምዕሉ ነጥቢ እዩ። መጽሓፍ ቅዱስ ምስ እነንብብ ድማ ብዛዕባ ገዛእ ርእሰና፡ ሃገር፡ መራሕቲ፡ ቤተክርስቲያን፡ ፈተውትና፡ ስድራቤትና . . . ኮታስ ስለ ኹሉ ነገር ከንጽሊ ከምዝግባእ ይምህረና። እምበኣር ንሕጂ ስለ ኣመንቲ ኣሕዋት እንታይ ኢልና ከንጽሊ ከምዝግባእ ካብ ቃል ኣምላኽ ንርእ።

ሃዋርያ ጳውሎስ ኣብ መልእኽታቱ ስለ እቶም ኣመንቲ ማሕበራት ይጽሊ ከም ዝነበረ ይገልጽ እዩ። ኣብ መልእኽታቱ ንሰብ ኤፌሶን፡ ፊልጲን ቆሎሴን ድማ እንታይ ኢሉ ይጽሊ ከም ዝነበረ ይሕብር። እተን ዝጽልየን ዝነበረ ድማ ኣብ ኤፌ 1: 17 -21 , ኤፌ 3: 14-19 , ፊሊ፡9-11, ቄሎ 1: 9-12 ተጠቂሰን ኣለዋ። እተን ቀንዲ ነጥብታት ድማ ኣብዘን ዝስዕባ የተኩር።

1. ከወሃቦም ዝግባእ
2. ከፈልጥዎ ዝግባእ
3. ከስተውዕልዎ ዝግባእ
4. ከመልእኦ ዝግባእ
5. ከኹንዎ ዝግባእ

ሃዋርያ ጳውሎስ ናብዘን ነጥብታት ኣተኩሩ ዝጸለየሉ ምኽንያት ኣገዳስነተን ስለ ዝፈለጠ እዩ። ንሕናውን ኣሰር ሃዋርያት ስዲብና ምእንቲ ኣመንቲ ኣሕዋትና፡ ስለ ማሕበራት ኣምላኽን በዘን ነጥብታት ከንጽሊ ይግባእ።

መሰረት መንፈሳዊ ዕቤት እቲ ኣምላኽ ዝህበና ነገራት እዩ። ሃዋርያ ጳውሎስ'ውን ኣብ ጸሎቱ ንኣምላኽ “ምእንቲ ክህበኩም” እናበለ ዝጽሊ ዝነበረ ምንጪ መንፈሳዊ ዕቤት ብኣምላኽ እምበር ብሰብ ከምዘይኮነ ስለ ዝፈለጠ እዩ። እቲ ምእንቲ ከወሃቦም ዝጽልዮ ዝነበረ ጸሎት ድማ እዚ ዝስዕብ እዩ።

1. ኣምላኽ ጐይታና የሱስ ክርስቶስ ኣቦ ኹብሪ ብፍልጠቱ መንፈስ ጥብብን መንፈስ ምግላጽን ምእንቲ ኺህበኩም። ኤፌ 1:17
2. ብመንፈሱ ኣብቲ ናይ ውሽጢ ሰብ ብኣይሊ ምእንቲ ክትብርትዑ፡ ከምቲ ሃብቲ ኹብሩ ኺህበኩም። ኤፌ 3:16
3. በቲ ፍልጠት ፍቓዱ ብኹሉ መንፈሳዊ ጥብብን ኣእምሮን ኪመልእኩም። ቄሎ 1:9 ።

ሃዋርያ ጳውሎስ ነዘን ኣብ ላዕሊ ዝተጠቐሳ ነጥብታት ካብ ኣምላኽ ከወሃቦም ዝጸለየሉ ምኽንያት ንሱ'ውን ባዕሉ ክህበም ዘይክእል ብምዃኑ፡ እንተኾነ ግና ካብ ኣምላኽ ከወሃቦም ከምዝኸእል ብምእማን እዩ። ልክዕ ከምኡ ድማ ሎሚ ንሕና ስለ ቅዱሳን ኣሕዋትናን ገዛእ ርእሰናን ካብ ኣምላኽ እዘን ነጥብታት ከወሃባኦም ንጸሊ። በዚ ድማ ክርስቶስ ኣብ ልብናን ኣብ ልቢ ቅዱሳን ኣሕዋትናን ክሓድር እዩ።

ኣብ መንፈሳዊ ዕቤት፡ እቲ ቀዳማይ ኣገዳሲ ካባና ዝድለ፡ ፍልጠት እዩ። ስለዚ እዩ ድማ ሃዋርያ ጳውሎስ “ክትፈልጡ እጽልየልኩም ኣለኹ” እናበለ ዝጸሓፈ። ገለ ካብቲ ክፈልጥዎ ዝድለ ድማ፡-

1. ኣዲንቲ ልብኹም በሪሁ፡ ተስፋ ጽዋዓኡ እንታይ ምዃኑ። ኤፌ 1:18
2. ሃብቲ ርስቲ ክብሩ ኣብ ቅዱሳንውን እንታይ ምዃኑ። ኤፌ 1:18
3. ነቲ ሕልፊ ዘለዎ ዓብዪ ሓይሊ ኣባና እንኣምን ዘሎና ኹም ስልጣን ሓይሉ ኣብ ክርስቶስ ዝገበሮ ግብሪ እንታይ ምዃኑ።ኤፌ 1: 19- 21
4. ነታ ንፍልጠት ሓለፍ እትብላ ፍቕሪ ክርስቶስ። ኤፌ 3:19

ስለዚ፡ ንሕና እዘን ኣብ ላዕሊ ዝተጠቐሳ ኣርባዕተ ነጥብታት ንፈልጠንዮ፤ እንተዘይፈሊጥናየን ስለገዛእ ርእሰናውን ኣምላኽ ፍልጠት ምእንቲ ክህበና ከንጽሊ ይግባእ። ከምቲ ንኣና ፍልጠት ዘድልየና ከምኡ'ውን ንቅዱሳን ኣሕዋትና ኣምላኽ ከፍልጠም ከንጽሊ ይግብኣና። እቲ ዝበለጸ መምህር መንፈስ ቅዱስ እዩ'ሞ መንፈስ ቅዱስ ከፍልጠና እዩ። ➔

እታ ሳልሰይቲ ነጥቢ ሃዋርያ ጳውሎስ ዝጸለየ ነጥቢ ድማ፡ “ምእንቲ ከስተውዕሉ” እትብል እያ። ኩልና ሰባት ዋላውን ብዝተፈላለየ መገዲ ዝረኽብናዮ ሓበሬታ፡ ሰኣን ምስትውዓል ከንጥቀመሉ ኣይንኽእልን። ስለዚ ነቲ ንፊልጦ ከነስተውዕለሉ ይግባእ። እቲ ምስትውዓል ዘድልዮ ነጥቢ ድማ “ኣብ ፍቕሪ ሱር ሰዲድኩምን ተሰሪትኩምን፡ ምስ ኩሎም ቅዱሳን ምግፋሑን ምንዋሑን ምዕማቕን ቍመቱን እንታይ ምጅኑ” ኤፌ. 3፡ 17-18 ብምባል ገሊጹዎ ኣሎ። ስለዚ ብዛዕባ ፍቕሪ ክርስቶስ ዝሰረቱ ፍቕሪ ኣሕዋት ምስትውዓል ኣምላኽ ክህበና ስለ ዝሓርር ኣእስናን ስለ ቅዱሳን ኣሕዋትናን ክንጽሊ ይግባእ።

ድሕሪ ፍልጠትን ምስትውዓልን ድማ ምምላእ ይመጽእ። ውሽጥና እንታይ መሊኡ ኣሎ፤ ሰባት ብዝተፈላለዩ ነገራት ዝተመልኡ እዮም። ሃዋርያ ጳውሎስ ኣብ ጸሎቱ ግና ብዛዕባ ምልኣት ከምዚ ኢሉ ጸለየ፡

–“ንኸብሪ ኣምላኽን ምስጋናኡን እቲ ብየሱስ ክርስቶስ ዝርከብ ፍረ ጽድቂ ከመልኡ” ፊሊ 1፡ 9- 11

–“ከሳዕ ኩሉ ምልኣት ኣምላኽ ምእንቲ ኸመልኡ” ኤፌ. 3፡19

ኣሕዋተይ፡ ንሕናኹ እንታይ መሊእና ኣሎና፤ ፍረ ጽድቂ ወይስ ካልእ፤ እምበኣር ስለንዛእ ርእሰናን ስለ ቅዱሳን ኣሕዋትናን ብየሱስ ክርስቶስ ፍረ ጽድቂ ከሳዕ ኩሉ ምልኣት ኣምላኽ ምእንቲ ክንመልእ ክንጽሊ ይግባእ።

ኣብ መወዳእታ፡ ግን ከኣ ኣዚዩ ኣገዳሲ፡ ሃዋርያ ጳውሎስ ዝጸለየ ብዛዕባ እቲ ክኾንዎ ዝግባእ እዩ። ኣምላኽ ብዝሃበና ጸጋን ሓይልን፡ ኣባና መሊኡ ብዘሎ ፍልጠትን ምስትውዓልን ተደጊፍና ከምቲ ኣምላኽ ክንኮኖ ዝደሊ እንተዘይኮይንና ከንቱ እዩ። ስለዚ ድማ ሃዋርያ ጳውሎስ ብዛዕባ እቲ ክኾንዎ ዝግብኦም ከምዚ ኢሉ ዝጸለየ፡

1. “ከሳዕ እታ መዓልቲ ክርስቶስ መዓንቀፊ ዜብሎምን ንጹሃትን ምእንቲ ኸትኮኑ” ፊሊ 1፡ 9 -11።

2. “እቲ ዝሓይሽ ክትምርምሩ” ፊሊ 1፡ 9-11።

3. “እቲ ፍቕርኹምውን ብፍልጠትን ብምስትውዓል ዘበለ ኹሉን ኣዚዩ እናበዝሐ ክኸይድ” ፊሊ 1፡ 9 -11።

4. “ብሰናይ ግብሪ ዘበለ ኹሉ፡ ፍረ እናፈሬኹምን ብፍልጠት ኣምላኽ እናዐቤኹምን ብኹሉ ንእግዚኣብሄር ባህ ከተብሉ” ቄሎ 1፡10።

5. “ንእኡ ብቑዓት ኳንኩም ክትመላለሱ” ቄሎ 1፡10።

6. “ብሓጐስ ብጽንዓት ዘበለ ኹሉ፡ ንብዘሎ ትዕግስትን ዓቕልን ብሓይሊ ክብሩ ክትብርትዑ” ቄሎ 1፡11።

7. “ነቲ ናብ ግደ ርስቲ ቅዱሳን ናብ ብርሃን ዘብቅዓና ኣቦ ከተመስግኑ ቄሎ 1፡12።

ንሕናኹ ነዘን ኣብ ላዕሊ ዝተጠቐሳ ነጥብታት ኣብ ህይወትና ኣለዎዶ፤ ስለ ዝሓር ርእሰና ጥራይ ዘይኮነስ ስለ ቅዱሳን ኣሕዋትናውን ኣብ ህይወቶም ምእንቲ ክህልዎ ክንጽሊ ይግባእ።

ኣብ መደምደምታ ከብሎ ዝደሊ ከምቲ ሃዋርያ ጳውሎስ ነቶም ኣብቲ ጊዜቲ ዝነበሩ ማሕበራት ዝጸለየ ጸሎት፡ ንሕናውን ከምኡ ክንጽሊ ይግባእ። ከምቲ ኣቐዲምና ዝረኣናዩ ኣብ ሓሙሽተ ነጥብታት ዘተኮረ ጸሎት ጸለየ። ንሕናውን ከየባተኸና ምእንቲ ቅዱሳን ኣሕዋት ንጸሊ። 

ኣርእስትታት ጸሎት

1. ስለ ዕቤት መንፈሳዊ ህይወትና፡ ህይወትና ከም ቃል ኣምላኽ ክትዓብን ክትልወጥን፡ ገጽ እግዚኣብሄር ንድለ። (2ጴጥ.3፡18)
2. ስለ ሓድሕድና ንጸሊ፡ ሎሚ ቅንያቱ ሕማቕ ስለ ዝኾነ፡ እቲ ዝሓይሽ ምምርማርን ምምራጽን ክከኣለና፡ ገጽ እግዚኣብሄር ንድለ። ብሓቂ ኣብ መንጐና ብጭንቀት ድዩ፡ ብፍርሂ፡ ብስእነት፡ ወይ ብኻልእ፡ ኣዝዩ ዝተሸገረ ሰብ ከይህሉ ነስተብህል፡ ንሓድሕና ብፍቕሪ ንደጋገፍ። ፊሊ.1፡9-11, እብ.10፡24)።
3. ስለ እቶም ኣብ ዙርያና ዘለዉ ቅዱሳን፡ ስለ ኣሕዋትና፡ ስለ ዘገልግሉ ኣገልገልቲ፡ ገጽ እግዚኣብሄር ንድለ።
4. ስለቶም ዝጨነቑም፡ ስለ ኣብ ዝተፈላለዩ ቦታታት መከራ ዝረኽቦም ዘሎ መንእሰያት፡ ስለ እቶም ኣብ ኣፍ ሞት ዘለዉ፡ ስለኣም ንጸሊ ንማህለል፡ ካብ እግዚኣብሄር ፍትሒ ክኾነሎም ገጽ እግዚኣብሄር ሎሚ ንድለ።
5. ስለ ዝጠፍኣ ነፍሳት ንጸሊ፡ ኣብ ዙርያና ጐይታ ዘይረኽቡ ስለኣም ንጸሊ፡ ናብ ብርሃን ወንጌል የሱስ ክመጹ ብርሃን ኪኾነሎም፡ ብንብዓት ገጽ እግዚኣብሄር ንድለ።
6. ስለ ብሕማም ዝሳቐዩ ሰባት፡ ብኤይድስ ዝሳቐዩ ሰባት፡ ካልእ ሕዳር ሕማም ዝሳቐዩ ወገናትና፡ ሰይጣን ርእሰቕትለት ክገብሩ ዝደፋፍአም፡ ነዚ ኢጋንንታዊ ሓሳብ እናገሰጸና፡ ጐይታ የሱስ ክረድኡም፡ ገጽ እግዚኣብሄር ንድለ።
7. ንጐይታ ስለቲ ዘይንገር ውዕለቱ፡ ነቶም ኣብኡ ዝውከሉ ስለ ዘይሕፍሮም፡ ምስጋና፡ ውዳሴ፡ ኣምልኾ ጌርና፡ ብምስግና ውን ገጽ እግዚኣብሄር ንድለ። ጐይታ ይደግፈና። -ሻሎም-



ዓምዲ - ቃል አምላክ

ብዙሐት ሰብ ዝወድቁሉ ሓጢአት

“ካብ ትምህርት ጉብዝና ህደም ፡ ምስቶም ብንጹህ ልቢ ንእግዚአብሔር ዚጽውዕም ኸኣ ኣስኣሰር ጽድቕን እምነትን ፍቕርን ሰላምን ስዓብ።” (2ጢሞ 2:22)።

“ካብ ምንዝርና ህደሙ። ሰብ ዚገብር ዘበለ ሓጢአት ካብ ስጋኡ ብወጺኢ እዩ፡ ዚምንዝር ግና ኣብ ዝሄለ ስጋኡ እዩ ሓጢአት ዚገብር።” (1ቈረ. 6:18)

1. ካብ ዝሙት ምህዳም።

ብዙሕ ጊዜ ክርስትያናት፡ ንርእሶም ከም መላእኽቲ ብምሕሳብ፡ ካብ ዝሙት ምህዳም ንድኹማት ጥራይ ምዃኑ ይመስሎም። እናፈለጥዎን እናስተውዓልዎን ጥራይ ዘይኮነስ፡ ዋላ እውን “ምስ ኣንጻር ጾታ ብዙሕ ምቕርራብ ኣይትግበሩ፡ ብዙሕ ምቕርራብ ብልቢ ምድልላይ የምጽእ እዩ እሞ፡ ኣብ ዝግባእ ቦታን ስነስርዓትን ይኹን” እንተ ተባህሉ፡ እምቢ ይብሉ። ምኽንያቱ “ከመይ ኢልና በዚ ነገር ክንወድቕ፡” ብዝብል ንዕቅዑ እዩ። ምዕ.6:27-28 ግና ከምዚ ይብሉና “ሰብዶ ሓዊ ሓቕኡስ ከዳኑ ኣይነድድን እዩ፡ ኣብ ልዕሊ ጓህሪ ኸይዱኹ፡ ኣእጋሩ ኣይሓርርን እዩ።” ስለዚ ቀንድን ቀዳማይ ስጉምትን እንተሎ፡ ካብ ዝሙት “ምህዳም” እዩ። እዮብ ኣብ ምዕራፍ 31፡1 ዝበሎ ልቢ ኢልና ነንብቦ “ምስ ኣዲነታይ ኪዳን ተኣታተኹ፡ ከመይ ኢለ ደኣ ናብ ቈንጅ ግልጽ ክብል፤” ይብሉና። ኣድላይ እንተኾይኑውን ምስ ዝሄለ ርእሰናን ኣዕኒትናን “ኪዳን” ምእታው ከድልየና እዩ። ብዙሓት፡ ካብ በረኽት ናብ መገዲ መርገም ዝወሰዱም እዚ ናይ ዝሙት ሰብብ፡ ምስ ተቓራኒ ጾታ ብዙሕ ጊዜ ምሕላፍ፡ ብዛዕባ ዝሙት ምስኦም ብዙሕ ምዕላል፡ እዩ። ስለዚ ካብ ከምዚ ምህዳም የድሊ። እዚ ክንብል ከሎና፡ ፈጺምኩም ከይትራኽቡ፡ ከይትዛረቡ፡ ከይተዕልሉ፡ ማለት ዘይኮነ፡ ኩሉ ግና ብኣገባብ፡ ውድቀት ብዘየኸትል ኣገባብ፡ ይኹን ማለትና እዩ።

መብዛሕትና ኣካይዳና ብኣገባብን ብስርዓትን ኣይኮነን። ንኣብነት ንበል፡ ተቓራኒ ጾታ ብሓደ ኣብ ሓደ ክፍሊ ሓቢሮም ምሕዳር፡ ንበይኖም ሰብ ኣብ ዘይርእየም ቦታ ምዕላል-ምጽላይ፡ ብጸልማት ጐደና ምኽድ፡ ዝእመስሉ ነገራት ናብ ሓጢአት ጥራይ ዝወስዱ ዘይኮነስ፡ ንሕሊና ተመልከትኒ ጽቡቕ ኣይኮነን። 1ቈረ. 8:9-13 “ግናኽ

እቲ ሓርነትኩምሲ ነቶም ድኹማት መዓንቀፊ ኸይከኖም፡ ተጠንቀቑ።” 7ላ.5:13 ኸኣ ከምዚ እናበለ ይምዕደና “ኣሓዋተየ፡ ንስኽትኩም ንሓርነት ጽወዓት ኢኹም እሞ፡ ንሓድሕድኩም ብፍቕሪ ተገዛዝኡ እምበር፡ ነቲ ሓርነትኩምሲ ንስጋ ምኽንያት ኣይትግበርዎ።” “ፍቓድ ኣምላኽ እዚ እዩ፡ ቅድስናኹም። ካብ ምንዝርና ኸትርሕቁ እሞ፡ ከምቶም ንኣምላኽ ዘይፈልጡ ኣህዛብ ብፍትወት ትምህርት ዘይከኑስ፡ ነፍሲ ወከፍኩም ንሰበይቲ ኸዳኑ ብቅድስናን ክብርን ምሕላይ ኪፈልጥ፡ እዚ ፍቓድ ኣምላኽ እዩ።” 1ተሰ.4:3-5።

2. ንትምህርት ዘይምግዛእ

ያሊ.1:13-15 “ኣምላኽሲ ብእኩይ ኣይፍተንን ባዕሉውን ንሓደ እኳ ኣይፍትንን እዩ እሞ፡ ሓደ እኳ ምስ ተፈተነ፡ ኣምላኽ ፈቲኑኒ፡ ኣይበል። ነፍሲ ወከፍ ግና ብዝሄለ ትምህርቱ ተሰሊሱን ተሓቢሉን እዩ ዚፍተን። ደሓር፡ ትምህርት ምስ ጠነሰት፡ ንሓጢአት ትወልድ፡ ሓጢአት ምስ ተፈጸመ ድማ፡ ንሞት ይወልድ።” ውላድ ትምህርት፡ ክሳብ ሞት እዩ ዝበጽሖ። ትምህርት ሓጢአት ጥራይ ዘይኮነ፡ ሞት ውን እዩ ዘምጽእ። ነዚ እነስተውዕል፡ እሞ እንፈርህ፡ ክንደይ ሰባት ኢና ኮን፤ ኤፌ.4:19 “ድንዝዛት ከይኖምውን ብስሰዔ ርኽሰት ዘበለ ንምግባር ናብ ዕብዳን ተለቁ።” ይብሉና። ርኽሰት ቅድሚ መግባር፡ ትምህርት እዩ ዝመጽእ፡ ማለት እዩ። “ነቲ ቐደም እተመላለስኩምሉ፡ ብትምህርት ስሕተት ዚጠፍእ ኣረጊት ሰብ ቀንጢጥኩም” ይብሉና ኤፌ.4:22። ሓደ ኣብነት ክህበኩም ፍቕዱላይ፡ ሓደ ጊዜ ሓንቲ ሓፍቲ ዝነበረት ከምዚ በለትኒ፤ “ቀደም ሽጋራ የትኸኽ ነይረ፡ ክርስትያን ምስኩንኩ ግና ገዲፈዮ። ብድሕሪኡ ሽጋራ ዊን ክብለኒ ከሎ፡ ምስቶም ዘትኸኹ ኣብ ጐኖም ይኸውን እሞ፡ ነቲ ትኪ የሸትቶ” በለትኒ። እቲ ዘሕዝን ሎሚ እዛ ሓፍቲ ምስ ጐይታ የላን። እዛ ሰብ፡ ነቲ ዝመጸ ዝነበረ ትምህርት ከይትእዘዝ ተንሲእ እናተቐመጠት ንቕድሚት ክትግስግስ ምተገብእ። ስለዝኾነ፡ መወዳእታኣ ብትምህርት ተሳዕረት። ስለዚ ንውድቀት ቀንዲ ምኽንያት፡ ሓሳብና ንትምህርት ክእዘዝ ምፍቃድና እዩ። ኣብ ሓሳብናን ኣብ ድሌትናን፡ ትምህርት ከጥሕለናን ንእኡ ስፍራ ብምሃብና እዩ።➡

3. ኣብ ምድሪ ዘሎ ኣካል ምቕታል

ቈሎ.3:5-6 “ስለዚ ነቲ ኣብ ምድሪ ዘሎ ኣካላትኩም ቅተሉ፡ ምንዝር፡ ርኽሰት፡ ፍትወት ስጋ፡ ክፉእ ትምኒት፡ ስስዔ፡ እዚ ድማ ኣምልኹ ጣኦት እዩ” ።

ነዚ ምንዝር፡ ርኽሰት፡ ፍትወት ስጋ፡ ክፉእ ትምኒት፡ ስስዔ፡ ዘምጽእ ባህሪ ሓጢአት (ስጋ) ከመይ ጌርና ኢና እንቐትሎ፡ ኣብ ገላ.5:16 ትምኒት ስጋ ከቶ ኣይትፈጽሙ ምስ በለ ብድሕሪኡ ክልተ ነገራት ኣብ ሚዛን የቐምጠልና። እዚ ድማ፡ መንፈስን ስጋን እዩ። እዚአቶም ንሓድሕዶም ይቃወሙ እዮም። መንፈስ ልዕል እንተ ኢሉ ስጋ ኸኣ ትሕት እዩ ዝብል። ንስጋ ክብደት እንተ ተዋሂብዎ ኸኣ መንፈስ ትሕት ይብል ማለት እዩ። ስለዚ፡ መንፈስና ልዕል ኣቢልና፡ ስጋና ኸኣ ትሕት ብምባል ኣብ ምድሪ ዘሎ ኣካላትና ክንቀትል የኽእለና እዩ። እምበኣር መንፈስና ብምንታይ ኢና ልዕል እነብሎ፡ ቀጺልና ንርእ፡-

ሀ. ቃሉ ብምንባብ ። ብብሕትና ኮነ ብቤተክርስቲያን ነቲ ቃሉ ዝብሎ ብምስትውዓል “መጽሓፍቲ ኹነ ወይስ ሓይሊ ኣምላኽ ሰኣን ምፍላጥኩም ደይኩንኩምን እትሰሕቱ ዘሎኹም፡” ማር.12:24። ቃል እግዚአብሔር ኣብ ህይወትና ብምልኣት እንተሎ፡ ክፉእን ጽቡቕን ስለእንፈልጥ ካብ መገዲ ሓጢአት ንጥንቀቕ ኢና።

ለ. ብዙሕ ብምጽላይ ። ይሁዳ 20’ - 21’ “ንስኻትኩም ግና፡ ኣቱም ፍቁራተይ፡ ቦታ ኹብ ኩሉ እተቐደሰት እምነትኩም ንርእስኹም እናሃነጽኩም፡ ብመንፈስ ቅዱስውን እናጸሌኹም፡ ነቲ ናብ ህይወት ዘለኣለም ዜብጽሕ ምሕረት ጐይታና የሱስ ክርስቶስ እናተጸቤኹምሲ፡ ንርእስኹም ብፍቕሪ ኣምላኽ ሓልውዋ።” ይብላና። ብጸሎት ክንነቅሕ ከሎና፡ ንርእስና ንሃንጽ ኢና። ጸጋ እግዚአብሔር ኣብ ህይወትና ስለ ዝበዝሕ፡ ህይወትና ብመንፈሳዊ ነገር ዝተመልኦ እዩ ዝኸውን። ጸሎት ምስ ጐይታ እንዝራረበሉን ምርሒት እንቐበለሉን ረድኤትን መፍትሕን ካብኡ እንደልየሉ መገዲ እዩ።

ሐ. ጸም ። ጸም ድማ ንስጋና ምትሓት ጥራይ ዘይኮነስ ብዙሕ ዋጋ ዘለዎ እዩ። እዝ.8:21 “ኣነ ድማ ኣብ ቅድሚ እግዚአብሔር ኣምላኽና ርእስና ኸነዋርድ፡ ንኣናን ንሕጻናትናን ንኹሉ ጥሪትናን ቅንዕቲ መገዲ ኹብኡ ኸንልምን ኢለ፡ ኣብ ርባ ሃዋ ጸም ኣወጅኩ።”

ጸም ንስጋና እነትሕተሉ መገዲ ስለዝኾነ ብጥብቂ ብጸም ምንቃሕ የድልየና እዩ። ስለዚ፡ ክርስትያን ከይተሓለሉ፡ ናይ መንፈስ ብርትዕ የድልየና። መንፈስ ልዕል እንተበለ ስጋ ክዋረድ ግድን እዩ።

4. ወርትግ ንቐሕ ዓቀይታይ -ወተሃደር- ንምኳን ንዳሎ ።

2ጢሞ.2:3-4 “ከም ንፉዕ ናይ ክርስቶስ ዓቀይታይ ምሳይ ኬንካ መከራ ጽጉብ። ዓቀይታይ ናብ ኩናት ከይዱስ፡ ነቲ ዝዓቀዮ ምእንቲ ኼስምሮ ኢሉ፡ ብናይ መንባብርኡ ዚጠላልፍ የልቦን።” ኣብ ሜዳ ኩናት ዘሎ ወተሃደር ወርትግ ድሉው እዩ። ጸላኢ ኣዘንጊዑ ከይኣትዎ፡ ብዘይተጸበዮ ጊዜ መጺኡ ርስቱ ከይወስደሉ፡ ወቐዑውን ከይቀትሎ፡ ዕጥቁ ኣጸቢቐ ዓጢቐ ለይትን መዓልትን ምሕላው የድልዮ። ከምኡውን ክርስትያን፡ ድሉው ዝኾነ ዘይድቅስ ዘይሕለል ጸላኢ ከምዘለዎ ከስተውዕል ኣለዎ። ንሱ ክሳብ ዝዝንግዕ፡ ክሕልዎ ዝዘውር ጸላኢ ኣሎ። ኣስተውዓልቲ ዝኾኑ ኣመንቲ፡ ንሳቶም ብእኡ ከይሰዓሩን ከይንብርከኹን ጸላኢኦም ንምስዓር፡ ኣዘውጥሮም ኣብ ናይ ምስዓር ህይወትን ዓወት ብምግባርን፡ ዝመላለሱ ኣለዉ። ስለዚ፡ ነፍሲወከፍ መዓልቲ፡ ሰዓት፡ ደቂቕ፡ ብዓወት ምሕላፍ የድሊ። ካልኣት ከኣ፡ ኣብ ዝግብኦም ስፍራ-ወግእ ክርከቡ ከለዉ፡ ካልኣት ግና ነቲ ወግእ ሸለል ብምባል ትኽስ እናበሉ ከመላለሱ ከለዉ፡ ጸላኢ የረኻኽበሎም እዩ። ስለዚ፡ ምምጻእ ክርስቶስ እናተጸባበና ኣብ ስፍራ ወግእ ምስእንኸውን ክሳብ ናይ መጨረሻ ውድቀት ጸላኢና እንርኢ ወግእና ንቐጽል። 2ቈረ.10:4 “እጽዋር ውግእና ኣብ ቅድሚ ኣምላኽ ንምፍራስ ጽኑዕ ዕርድታት ብርቱዕ እዩ እምበር፡ ስጋዊ ኣይኩነን” ።

5. ንዮማን - ንጸጋም ከይበልና ምጽናዕ።

ገላ.5:1 “ሓራ ምእንቲ ኸንኸውንሲ፡ ክርስቶስ ሓርነት ኣውጺኡና እዩ። ስለዚ ጽንዑ፡ ከም ብሓድሽ ውን በርዑት ባርነት ኣይትቈረኑ።” ክርስትያናት ሓንሳብ ሓራ ምስወጹ ብድሕሪኡ ብሓርነት ጸኒዖም ከነብሩ የድልዮም። እንተኾነ፡ መብዛሕትና ከምኡ ኣይኩናን። ከልቢ ናብ ትፍኡ ከምዝምለስ፡ ነቲ ሓደ-ጊዜ ዝሓደግናዮ ሓጢአት መሊሰና መላሊስና እናርእና፡ ሓርነትና ብምሻጥ ኣብ ሓጢአት ኢና እንወደቕ። ብዛዕባዚ ነጥቢ ሰይቲ ሎጥ ጽቡቕ ኣብነት እዩ እትኾነና። ዘፍ.19:23-27 እዛ ሰበይቲ ንድሕሪት ብምጥማታ ዓንዲ ጨው ኮይና ተሪፋ። ክርስትያን ውን፡ ካብቲ ዝወድቀሉ ምኽንያታት ሓደ ነቲ ዝሓደጐ ሓጢአት ተመሊሱ ስለ ዝጥምቶ እዩ። ምሳሌ 4:25-27 “ኣዲንትኻ ቀንዔን ይርኣያ፡ ቈላሕታኻውን ንቐድሚት ይጠምታ። ንመገዲ እግርኻ ኣቐንዓያ፡ ኩሉ ጐደናኻ ምዱብ ይኹን። ንዮማን ወይስ ንጸጋም ኣይተግልስ፡ ንእግርኻ ኹብ እከይ ኣርሕቕ።”

6. ቤተክርስቲያን ክትገብርም ዝግባእ። “ስለዚ ንርእስኹምን ነታ ብዝላ ደሙን ዘጥረያ ማሕበር ጐይታን ክትጓስዩ፡ መንፈስ ቅዱስ

ኤጲስቆጶሳት ገይሩ አብኦ ዝሸመኩም ኩሉ መጓሰ ሓልዉ።”
ግብ.20:28።

ሸማግሌታት፡ መምህራን፡ ጓሶት ቤተክርስቲያን በዚ ነገር ብዙሕ ከገብርዎ ዘለዎም ዕዮ ኣለዎም። እዚ ድማ፡ መጀመርታ ትምህርቲ ክህቡ፡ ከመይ ክመላለሱን ክነብሩን ከምዝግብኦም ካብ ቃሉ ከረድእዎም ይግባእ። ብዙሕ ጊዜ ካብ ዘይምፍላጥን ካብ ዘይምምሃርን ዝተላዕለ፡ ሰባት ኣብ ሓጢአት ይወድቁ እዮም። ብፍላይ ኣብ ዘመንና፡ ሓጢአት ኣብ ውሽጢ ቤተ ክርስቲያን በዚሑ፡ ቤት እግዚአብሄር እናረኸሰ ምዃኑ ግልጹ እዩ። እዚ ሓጢአት ጐሊሑ ዝርእ ኣብዚ ጊዜ፡ ኣብ ዙርያ መንእሰያት ኣመንቲ ስለዝኾነ፡ ቤተ ክርስቲያን ብምስትምሃር ኮነ ምኽሪ ብምምካርን ብምግላጽን ልዑል ሓልዮት ክትገብር ትጽቢት ይግበረላ። ካብዚ ብዝተፈለየ ንምኽሪ ብዘይምስማዕ ልቦም ብምትራር፡ ኣብዚ ሓጢአት እናወደቁ ዝመላለሱ ሰብ እንተኾይኖም፡ ነቲ ሓጢአት ምውጋዝን ነቲ ክፉእውን ካብቲ ጥዑይ ምፍላይ ይግባእ።

መጠቓለሊ ሓሳብ። “ናብቲ ሕፍረት ንዲቹ፡ ስለቲ ኣብ ቅድሚኡ ዘሎ ሓጐስ ኢሉ መስቀል እተዓገሰን ኣብ የማን ኣምላኽ እተቐመጠን ጀምር እምነትናን ደምዳሚኣን የሱስ ንጠምት።” እብ.12:2። ክርስቲያን ኣብዚ ምድራዊ ጉዕዞ ብዙሕ ሽግርን ውግእን እዩ ዘለዎ፡ ብተወሳኺ ናይ ሓጢአት ፈተና ውን ከምዘለዎ ክስሕቶ የብሉን። ከምዚ እኳ እንተኾነ፡ ነዚ ሓጢአት ጊዜ ከይወሰደ ከሎን ከየሳፍሐ ከሎን ከወግዶ ይግብእ። ንእሽተይ ቀዳድ ዘለዎ ክዳን፡ ጌና ከሎ እንተዘይተሰፍዩ፡ እቲ ቐዳድ እናገደደ እዩ ዝኸይድ። ክሳብ መጨረሻ ሸለል እንተተባህለ፡ ካብ ጥቕሚ ወጸኢ እዩ ዝኸውን። ህይወት ኣማኒ፡ ብምኽንያት ሓጢአት ንዝጐደለ ስፍራእ፡ ቀልጢፉ እንተዘይተመልአ፡ ባዶነቱ እናዓበየ ናብ ሞት እዩ ዝወስዶ። ስለዚ፡ ንሰናይ ብልህታት፡ ንእኩይ ግና ገርህታት ክንከውን የድልየና፡ ሮሜ. 16:19።

“እምበኣርሲ ኣሕዋተየ፡ ንስጋኹም ህያውን ቅዱስን ንኣምላኽ ባህ ዜብልን መስዋእቲ ጌርኩም ከተቐርብዎ፡ ብምሕረት ኣምላኽ እምዕደኩም ኣሎኹ፡ እዚ ማለት እቲ ናይ ኣእምሮ መንፈሳዊ ኣገልግሎትኩም እዩ።” ሮሜ.12:1። ህይወት ናይ ክርስቲያን ንእግዚአብሄር ባህ ዘብል ክኸውን ይግባእ። እዚ ባህ ዘብል ህይወት ከም መስዋእቲ ማለት እግዚአብሄር ዝኸብረሉን ዚምስገሉን ዚምካሉን ክኸውን የድልየ። እዚ ንእግዚአብሄር ዝቐርብ መስዋእቲ ህያው ኪኸውን ኣለዎ፡ ብሓጢአት ምኽንያት ዘይሞተ፡ ቅዱስ፡

ዘይረኸሰ፡ ብበደልን ብትምኒትን ዘይረኸሰ ኪኸውን ስለዘለዎ፡ ሰብነትና ናይ እግዚአብሄር ኣቕሓ ምዃኑ ተረዲእና፡ ንጠንቀቕሉ። ነዚ፡ ብልብና ቆሪጽና እንተወሰንና፡ እግዚአብሄርውን ኪገብረልና እዩ።

“ኣታ ናይ ኣምላኽ ሰብ፡ ንስኻ ግና ካብዚ ህደም እሞ ደድሕሪ ጽድቄ፡ ኣምልኹ፡ እምነት፡ ፍቕሪ፡ ትዕግስቲ፡ ህድኣት ስዓብ። ጽቡቕ ገድሊ እምነት ተጋደል፡ ነታ እተጸዋዕካላ ኣብ ቅድሚኡ ብዙሓት ምስክርውን ጽቡቕ ምእማን እተኣመንካላ ህይወት ዘለኣለም ሓዛ።” (1ጢሞ.6:11-12)።

ስለዚ ኣብዚ ዘመን ዘሎና ክርስትያናት፡ ብብዙሕ ምትጋህን ምስትውዓልን ንመላለስ። ዘመኑ ሓጺር እዩ፡ ጸላእትና ዕድል ጥራይ እዮም ዝደልዩ። ግናኹ ብብዙሕ ገድሊ ንቃወሞ። እቲ ኣባና ዘሎ ሓይሊ ናይ ክርስቶስ የሱስ፡ ንጸላእትና ዘንበርክኽ እዩ እሞ፡ ብኽብደት ናይቲ ፈተና ተስፋ ኣይንቐረጽ፡ ኣብ ሽግርና ዝረድኣና ዝበጽሓና ረዳኢ ኣምላኽ ኢና እንምልኽ። ነቲ ናባይ ዚመጽእ ከኣ ከቶ ንወጻኢ ኣይድርብዮን እዩ፡ ዚብል ጐይታ እዩ ዘሎና። ስለዚ ንዘለኣለም ኣብ ቤቱ ንምንባር ንወስን፡ ንሱውን ኣብ ውሳኔና ኪረድኣና እዩ። ምስ ዳዊት ሓቢርና ከምዚ ንበል **“ኣብ ቤት እግዚአብሄር ክነብር ደልየ ኣሎኹ”** መዝ27:4። ጐይታ ይርድኣና !!



ዓወት ብክርስቶስ

ሮሜ 6:14 “ትሕቲ ጸጋ እምበር ፡ ትሕቲ ሕጊ ስለ ዘይኮንኩም፡ ሓጢአት ኣይመልከኩምን እዩ።” ይብል ። ንምንታይ እዩ ንክርስትያናት ሓጢአት ዘይመልከኩም፡ ትሕቲ ጸጋ እምበር ትሕቲ ሕጊ ስለይዘኩ እዩ ። ትሕቲ ሕጊ እንታይ ማለት እዩ፡ ትሕቲ ሕጊ ማለት ሰብ ንዝሕር ርእሱ ባዕሉ ክሰርሕን ክጽዕርን፡ እግዚአብሄር ክሓቶ ማለት እዩ ። ኣብ ትሕቲ ጸጋ ደኣ እንታይ እዩ እሞ ፡ ኣብ ትሕቲ ጸጋ ማለት እግዚአብሄር ምእንቲ ሰብ ኢሉ ክሰርሕ ማለት እዩ። ዓስቢ ብዙሕ ስራሕና ሓጢአት ኣብ ልዕሌና ከገዝእ እዩ። እግዚአብሄር ስሌና እንተ ሰርሐ ግን፡ ሓጢአት ኣይመልከናን እዩ። ኣብ ትሕቲ ሕጊ ንሕና ንሰርሕ። ኣብ ትሕቲ ጸጋ እግዚአብሄር ይሰርሕ። እግዚአብሄር ስለ ዝሰርሕ ዓወት ኣለዎ፡ ናትና ጸዕሪ ዝሓተና ዘበለ ዓወት ኣይኮነን። ዓወት ብኸምኡ ብነጻ እዩ ዝወሃበካ።
The Life That Wins
ዎቻ ማን ኒ

ዓምዲ - ቁጥ ክርስቲያን

ቅድመ ምድካው ንመንፈሳዊ ምንቅቻሕ

ዳቢድ - ያንጊቾ

ቤተ ክርስቲያን መንፈሳዊ ተሓድሶ ከህልዋ ድሌት ኩሉ ሰብ እዩ። እዚ መንፈሳዊ ምንቅቻሕ ከህሉ፡ ካብ ላዕሊ ካብ ኣርያም መንፈስ ቅዱስ ኣብ ቅዱሳን ክወርድ የድሊ። እዚ እዩ ቤተ ክርስቲያን ኣብ ዕብየት እያ ዘላ ዘብላ፡ ምልእቲ እያ ዘብላ። እምበኣር ቤተ ክርስቲያን ኣብ ጸጽባሕ እናዓበየት ናብ ምልኣት ክትበጽሕ፡ ገለ ሒደት ዘድልያ ነገራት እንሆ ፡-

1. ቅድሚኡ ቤተ ክርስቲያን፡ ንኹሉ ሕቶን ንሽግራትን ኣመንቲ፡ መልሲ ክትህብ ክትክእል ኣለዎ።

ቤተ ክርስቲያን፡ ንድሌትን ሽግርን ኣመንቲ ክተቐልል እንተዘይከኣለት፡ ጻውዒታ ኣየማልእትን። ግቡኣ ኣይገበረትን ዘላ ማለትዮ፡ ስለዚ ቤተ ክርስቲያን ቦቲ ኣመንቲ ዝእኩብሉ መዓልቲ፡ ሽግራቶምን ዘይተዓረዩ ነገራትን ክዕርይ ዝኽእል ቃል ኣምላኽ፡ ክትምህር ኣለዎ።

ሓጢአተኛ፡ ሓጢአቱ ብምንሳሕ ካብ ጐይታ ምሕረት ክረከብ ኣለዎ፡ ዝጸምኡ ከኣ ብመንፈስ ቅዱስ ክምልኡ ይግባእ፡ ብሕማም ንዝሳቐዩ ናይ ፈውሲ መደብ ከተዳሉ ይግባእ፡ ብኣጋንንቲ ዝተኣሰሩ ካብ ማእሰርቶም ክፍትሑ ክትጽሊ ይግባእ። ብፍርሓትን ጭንቀትን ዝመላለሱ ድማ ሓራ ክወጹ ኣለዎም። ተስፋ ዝቐረጹ ከኣ፡ ኣብ ቤተ ክርስቲያን ተስፋኣም ክሕደስ ይግባእ። ከምዚ ስለ ዝኾነ፡ ናይ ኣመንቲ ሽግርን ሕቶን፡ እትፈትሕ ቤተ ክርስቲያን፡ ንሳ ዓብያ እያ።

ኣብ ዝተፈላለየ ክፍሊ ዓለም እናተዛወርኩ ከምእተመልከትከዎ፡ ባዶ ዝኾኑ ቤተ ክርስቲያን ርእየ፡ ንሕቶ ኣመንቲ ዘይምልሱ፡ ካብ ቤተ ክርስቲያንና ለቂቕኩም ኪዱ፡ ዝብሉ ሰበኽቲ ርእየ። እዚ መልሲ፡ ብኣይ ወገን ቅኑዕ ኣይኮነን። ንምንታይ ከይዶም፡ ንዝብል ሕቶ መልሲ ኣይህቡን እዮም። ሓዲ ግልጺ ዝኾነ ሓቂ ኣሎ፡ ንሱ ኸኣ፡ ቤተ ክርስቲያን ንሕቶን ሽግርን ኣመንቲ እትልስ እንተኾይና፡ ኣመንቲ ኣይኩብልሉን እዮም። እምበኺ፡ ካብ ዓለም ብዙሕ ሰብ ናብኣ ሃንጎፋይ ኢሎም ይመጹ እምበር።

ቁልዓ ኣብ ዝነበርኩሉ ጊዜ፡ ኣብቲ ዝተወለድኩሉ ዓዲ፡ ብወርሓት ክረምቲ በረድ ይወርድ ነበረ። እቲ በረድ ንዓይንኻ ኣዝዩ ዘፍርህ እዩ።

ኣብቲ በረድ፡ ገለ እኽሊ ምስእትንስንስ፡ ኣዕዋፍ ካብ ዝተፈላለየ ቦታ መጺኡን ነቲ እኽሊ ካብቲ በረድ ፈልየን፡ ይበልዓኡ። ግናኽ ኣብ ክንዲ እኽሊ፡ ሓጺ እንተ ነስነስካለን፡ ሓንቲ ዑፍ እኳ ክትበልዎ ኣይትመጽእን እያ።

ስለዚ ቅኑዕ ወንጌል ኣብ ቤተ ክርስቲያን ምስዝሰበኽ፡ ሰባት ናብ ቤተ ክርስቲያን ከምዝፈልሱ ይርድኣና እዩ፡ ኢሊ እየ ዝኣምን።

ግናኽ፡ ቤተ ክርስቲያን ተኣምራት ዘለዎን ተስፋ ዘሓድስን ወንጌል ምስእትሰብኽ፡ ሰብ ናብ ቤተ ክርስቲያን ንምምጻእ እንታይ ይዓግቶ፡ ሽግር ዘለዎ ሰብ፡ ንሽግሩ መፍትሒ ክረከብ ይደሊ እዩ እሞ፡ ከመጽእ ግዲ እዩ ዝኾኖ። ግናኽ፡ ዘሚሩ፡ ኣንጨብጨቡ ጥራይ እንተ ተመልሰ፡ ሽግሩ እንተ ዘይተፈትሐ፡ ናብ ካልእ እዩ ዝፈልሰ። ቤተ ክርስቲያን፤ ክርስቶስ መድሓኒ እዩ፡ ፈዋሲ እዩ፡ ድንቅን ተኣምራትን ገባሪ ኣምላኽ እዩ፡ ኢሊ ትምስክር እንተኾይና፡ ብተግባር ከኣ ከተርኢ ኣለዎ። ቤተ ክርስቲያን፡ ነዚ ሽግራት ንምፍታሕ፡ ዓቢ ሓላፍነታ እተውድቕ ኣብቲ መራሒ -ፓስተር- እዩ። እቲ ናይ ምምሕዳር ብቐዓት ዘልዎ፡ ዝጽሊን፡ ሓቐኛ ወንጌል ዝሰብኽን፡ ኣገልጋሊ ቤተ ክርስቲያን፡ ድኹም ጐኒ ብምሸፋን ናይ ኣመንቲ መሰረታዊ ሽግራት ክፈትሕ ይኽእል እዩ፡ ኢሊ ይኣምን።

ጐይታ ኣብዚ ምድሪ ኣብ ዝነበረሉ፡ ንሽግርም ብምፍላጥ፡ ይፈትሖ ነበረ። ካብ ሕማምም ፈወሶም። ስለዚ እዩ ኸኣ መጽሓፍ ቅዱስ፡ ክርስቶስ ኣብ ዝኾዶ ኩሉ ስፍራ፡ ኣዝዮም ብዙሓት ሰባት ይስዕብዎ ነበሩ፡ ዝብለና። እዚ ህዝቢ ንምንታይ ክስዕረ ክኢሉ፡ ሽግር ነበሮም፡ መፍትሒ ንሽግርም ስለዝረኽቡን፡ ሽግር ንዝተባህለ ኩሉ ኸኣ ንሱ ክፈትሖ ይኽእል ምዃኑ ስለ እተገንዘቡ እዩ። ከምኡድማ፡ ቤተ ክርስቲያን ንሽግር መንፈስን ነፍስን ስጋን ኩሉ መልሲ ምሃብ ክትክእል ኣለዎ። ➔

ሃዋርያት ካብ ጐይታ ሓይሊ ምስተቐበሉ፡ ምስቲ ናይ ጐይታ ኣገልግሎት ዝመሳሰል ኣገልግሎት ነበርዎ። ሓውና ፊሊጶስ ዲያቆን ናይታ ኣብ ዮሩሳሌም ዝነበረት ቤተ ክርስቲያን ነበረ፡ ግናኹ ናብ ሰማርያ ከይዱ ወንጌል ጐይታ ኣብ ዝሰበኹሉ ጊዜ፡ ርኽባት መናፍስቲ ብስም ጐይታ እናወጮጩ ይወጹ ነበሩ። ብስም ጐይታ ሰብ ይፍውስ ነበረ፡ ሓንካሳት ይዘሉ ነበሩ። ኮታስ ኩሉ ሽግር ሰብ መልሲ ይረክብ ነበረ። ልቢ ሰባት ኣዝዩ ብሓጐስ ተመሊኡ ነበረ። ስለዝኾነ፡ ኣብ ከተማ ሰማርያ ዝርከቡ ህዝቢ ገጾም ናብ ጐይታ ኣቕንዑ።

ሓደ ጊዜ፡ ኣብ ርእሰ ኸተማ ናይ ደቡብ ኮርያ፡ ይሰብኽ ነበርኩ። ኣብቲ እዋን፡ ኣብ ክፉት ስታድየም ዝተኣከበ ህዝቢ ብርቱዕ ዝኖብ ወረደ እም፡ ኣነ ኸኣ ብውሽጢይ ኩላቶም፡ ክኸዱ እዮም እዚ ጉባኤ ጥርሑ ከተርፍ እዩ፡ ኢሊ ገመትኩ። ኣብቲ ጥርግራም ድንቂ ዕዮ ጐይታ ኣስተውዓልኩ። እታ ኸተማ ተኸተልቲ ቡድን ዝርከብዋ እያ። ስለዝኾነ፡ እቲ ህዝቢ ብዛዕባ እቲ ጉባኤ ቅነዕ ኣረኣእያ ኣይነበርን።

ድንቂ ነገር ኮነ፡ እቲ ዝኖብ ነቲ ልዕሊ ዓሰርተ ሺሕ ህዝቢ፡ ናብቲ ስታድየም ከይመጽእ ኣይዓገቶን። ኩላቶም ጽላሎም ሓዞም ኣብቲ ስታድየም ተርኽቡ፤ ንምንታይ፤ ድንቅን ተኣምራትን ክንርኢ ኢና፤ ብዝብል ተስፋ ሓዞም እዮም። ከም ዝፍውሱ ርግጽኛታት ስለ ዝነበሩ፡ በቲ ዝኖብ ኣይተዓግቱን። ኣብ ማር.2፡1-5 ኣብ ቅፍርናሆም፡ ናይቲ መጽገዕ ሰብኣይ፡ ዝተገብረ ተኣምራት፡ ቃል ህይወት ካብ ኣንደበት ጐይታ ወጺኡ፡ ንህይወት ሰብ ዝለዝለወጠ፡ ብቃሬዛ ጸይሮም ሕሙማት ሓዞም፡ ናይቲ ህዝቢ ምድፍፋእ ከይገደሰም፡ ናብ እግሪ የሱስ የምጽኡዎም ነበሩ። ኣብቲ ዝነበርናዮ ስታድየም ድማ፡ እቲ ዝኖብ ኣይዓገቶምን። መንፈስ ቅዱስ ከምዝመልእም ኣሚኖም መጹ። ሎሚ ንኣና ዓገራዊና ዘሎ ዝኖብ እንታይ ኮነ እዩ፡ ጐይታ ይፈልጥ፡ ክድምስሶ ኸኣ እዩ። ሎሚ ኣብ ዘለናዮ ቤተ ክርስቲያን፡ እንታይ ይግበር ኣሎ፡ እቲ ዘሕዝን፡ ጐይታ ጡረታ ወጺኡ ከይከውን። ዘመንን ሰባትን እናመረጸ ድዩ ዝፍውስ፤ በጃኹም ኣብ ቤተ ክርስቲያናትና (ዘለናዮ ናይ ሰፍራና ማሕበር)፡ ተኣምራት ክኸውን ንንቃሕ !

2. ከየቋረጸት እትጽሊ ቤተ ክርስቲያን ንኣ እናዓበየት እያ እትኸይድ።

ጸሎት ክበሃል ከሎ፡ ናይ ሓደ ወይ ክልተ ደቂቅ ጸሎት ኣይኮነን። ግናኹ ከም ምዱብ ዕዮ ንነዊሕ ጊዜ ዝግበር ጸሎት ማለታይ እዩ። ንጐይታ ብዓቢ ጽምአት ክንናፍቕን ክንደልዮን ከሎና፡ ጐይታውን ብዓቢ ክብሩ

ናባና ይመጽእ እሞ ሽግርና ዘበለ ካባና በኒኑ ይጠፍእ። ጐይታ ብዓቢ ክብሩ ኣብ ማእከልና ምስዚግለጽ ሽግርና ይፍትሑ እዮም። ልብና ምስጋና ይመልእ፡ ዝቐዝም ከኣ ኣይህልወናን። ኣጥቢቕና ምስ እንጽሊ፡ መንፈስ ቅዱስ ይመጽእ እዩ። ንሱ ናይ ሓጐስ መንፈስ እዩ። ዘይጽልዩ እንተኾይኖም ግና ኣጋንንቲ ከመይ ኢሎም ክወጹ፤ እናሰበኽካ ከሎኽ፡ ሓድሓደ ጊዜ ኣጋንንቲ ዘይወጽሉ ጊዜ ኣሎ። ግናኹ ኣብ እትጽልየሉ ጊዜ ኣጋንንቲ ሃዲሞም እዮም ካብ ጉባኤና ዝወጹ።

ሓደ ጊዜ፡ ናብ ሓንቲ ቤተ ክርስቲያን ክበጽሕ ኢሊ ከድኩ። ኣብቲ ቤተ ክርስቲያን ዝነበሩ ሰባት ኩሎም መጺኦም ሰላም በሉና። ግናኹ ሓደ ሰብ መጺኡ ሰላም ኣይበለንን። እዚ ሰብ ምሳና ኮይኑ ዘየምልኽ፡ ክብል ሓተትኩዎም። ካብቶም ኣገልገልቲ ሓደ ከምዚ ክብል መለሰለይ፤ “እዚ ሰብ ነቲ እነካይዶ ጸሎት ኣይፈትዎን እዩ፡ ስብከት ክህሉ ከሎ ንእኡ ኣይጸልኦን እዩ። ዕላላት ክህሉ ከሎ ባህ ይብሎ፡ ግናኹ ኩሉ ሳዕ ኣብ እንጽልየሉ ጊዜ ንእኡ ባህ ኣይብሎን እዩ። ሽዑ ይጸልኣና እዩ።” ኢሉ መለሰለይ። ኣነ ኣብ ውሽጡ ኣጋንንቲ ከም ዘለዎ ገመትኩ፡ ምኽንያቱ ጸሎት ንሰይጣን እነምበርኽኹል ቀንዲ መገዲ እዩ። ኣነ ቁሩብ ክጸንሕ እሞ ነቲ ሰብ ካብ ኣጋንንቲ ክናገፍ ክጽልየሉ ባህ ምበለኒ።

ስለዚ ነዊሕ ጊዜ ወሲድና ኣብ እንጽልየሉ ጊዜ እዩ ኣጋንንቲ ክወጽእ ዚኽእል። ግናኹ ነዊሕ ጊዜ ወሲዳ ዘይትጽልይ ቤተ ክርስቲያን እንተኾይና፡ ኣጋንንቲ ኣብቲ ማእከል ጉባኤ ኮይኑ የንጨብጭብን ይዝምርን እዩ። “ኪዱ እሞ ተገምሰሉ፡ እወ ኪዱ ደቅሱ” እናበለ ይዝምር። ከምዚ ዓይነት ጉባኤ ኣስልካይን ኣድካምን እዩ። እታ ቤተ ክርስቲያን ከኣ መንበሪ ናይ ትኽስ ምባልን ናይ ዓዚምን ስፍራ እያ እትኸውን። ወንጌል እናተሰበከ፡ ኣብ ውሽጢ ቤተ ክርስቲያን ትኽስ ዝብሉ ኣመንቲ፡ ኣይራእኩምንዶ ኢኹም፡ ናይ ኣህዛብ ደርፊ ንልቦም ማሪኹ ምሉእ ለይቲ ከየደቀሶ ይሓድር፡ ጉባኤ ናይ ጐይታ ግን ብትኽስ ምባልን ብድንዛዜን ክመልእም ከሎ፡ ኣየሕዝንንዶ፤ ስለዚ፡ እታ ድንቅን ተኣምራትን ዘለዋ ቤተ ክርስቲያን እኳ እንተኾነት፡ ፍሉይ ንጸሎት ጥራይ ዝተዳለወ፡ ተዋጋኢ ሓይሊ የድልያ እዩ።

ሓደ ፍሉጥ ነጋዳይ፡ ኣባል ናይ ቤተ ክርስቲያንና፡ ዓቢ ዝኾነ ውድቀትን ክሳራን ኣጋጠሞ። ግናኹ፡ ቤተ ሰቡ በቲ ጉዳይ ኣይተሸነፉን፡ ናብ ጐይታ ውን ኣይነብዑን። እቲ ሰብ ናባይ መጺኡ፡ ሽግር ገንዘብ ከም ዘጋጠሞ፡ ነገረኒ። በቲ ጉዳይ ልቦይ ተተንኪፉ ስለ እቶም ቤተ ሰብ ንክልተ ሰዓት ዝኸውን ጸሌኹ። ብድሕሪ እዚ ጸሎት፡ ጐይታ ናይቶም ቤተሰብ ሽግር➔

መልሱ፡፡ እታ መፍትሔ እትህብ ኢድ ጐይታ ናባና እትመጽሉ መገዳ ጸሎትዶ ኣይኮነን፤ ስለዚ እታ ጊዜ ወሲዳ እትጽልይ ቤተ ክርስትያን እያ ኣብ ምንቕጃሕን ዕብየትን እትርከብ፡፡

3. እታ ቤተ ክርስትያን ትሸፃተ ጸጋ ዝተቐበለትን ዘለዋን ከትከውን ኣለዋ፡፡

እንዛረበሉ ዘሎና፡ ንመንፈስ ቅዱስ ዝተቐበለት ቤተ ክርስትያን ጥራይ ኣይኮነን፡፡ ግናኹ ከምቲ ኣብ ዘመን ሃዋርያት ዝነበረት ዓይነት ቤተ ክርስትያን እትደልይ፡ ኢና እንዛረበሉ ዘሎና፡ ውህበት መንፈስ ቅዱስ ኣብ ቤተ ክርስትያን ብግልጺ ክርእ ኣለዎ፡፡ “ግናኹ ንነፍሲ ወከፍ ምግላጽ መንፈስ ንጥቕሚ ይውሃቦ እዩ፡፡ ንሓደስ ቃል ጥበብ ብመንፈስ ይውሃቦ እዩ፡ ነቲ ሓደ ሽእ ቃል ፍልጠት ቦቲ ሓደ መንፈስ፡ ንሓደ ግና እምነት ቦቲ ሓደ መንፈስ፡ ናይ ምፍቀስ ውህበት ይውሃቦ፡ ንሓደ ሽእ ግብሪ ሓይሊ ንምግባር፡ ንሓደ ትንቢት፡ ንሓደ ምልላይ መናፍስቲ፡ ንሓደ ብብዓይነቱ ዘሎ ቋንቋታት፡ ነቲ ሓደ ሽእ ምትርጓም ቋንቋታት ይውሃቦ፡፡ እዚ ሽሑ ሽእ ንሱ እቲ ሓደ መንፈስ ከም ዚደለዮ ገይሩ ንነፍሲ ወከፍ ገግዲኡ እናመቐለ እዩ ዚገብር፡፡” 1ቈረ. 12፡7-11፡፡ እዞም ጸጋታት ኣብ ቤተ ክርስትያን ብግብሪ ክርእዩ ኣለዎም፡፡

ቤተ ክርስትያን፡ ስለ ህያው ጐይታ እትነግርን እትሰምዕን ጥራይ ከትከውን የብላን፡ መንነቱን ሓይሉን፡ ድንቂ ተአምራቱን፡ ኣምላኽ ምዃኑን ከተርኢ ኣለዎ፡፡ ብሓቀኛ መንፈስ ዘይተመልአ ሰብ፡ ኩሉ ህይወቱ ብጭንቀትን ብምጥርጣርን ዝተመልአ እዩ፡፡ ኣብ ቤተ ክርስትያን ዝመላለስ እኳ እንተኾነ ካብ ጭንቀት ሓራ ኣይኮነን፡፡ ብሓቂ እግዚአብሄርሲ ኣሎ፡፡ ህያው እዩ፡ ዝእመስሉ ሕቶታት ወርትግ ኣብ ኣእምሮኡ ይመላለሱ፡፡ ግናኹ እዚ ሰብ ብመንፈስ ቅዱስ ምስ ዝምላእ፡ እዚ ከምዚ ሕቶታት ካብ ኣእምሮኡ ይውገዱ እዮም፡፡ ኣብ ክንድኡ፡ ንእግዚአብሄር ከገልግል ዝብል ምንጪ፡ ኣብ ህይወቱ ይውሕዝ፡፡

ስለዚ፡ ቤተ ክርስትያን ብዛዕባ ብመንፈስ ቅዱስ ምምላእን ምምራሕን እተተኩርን ኣትፈልጥን ከትከውን ኣለዎ፡፡ ንመንፈስ ቅዱስ ቀረባ ፈታዊኣን መራሒኣን እትገብር ከትከውን ኣለዎ፡፡ መንፈስ ቅዱስ ኣካል ቤተ ክርስትያን እዩ፡ መራሒኣ እዩ እም ቤተ ክርስትያንን ኣባላታን ሹሎም ብእኡ ከምርሑ ኣለዎም፡፡ እግዚአብሄር ኣብ ዙፋኑ ኣሎ፡፡ ወልድ ጐይታና የሱስ ክርስቶስ ኣብ የማን ግርማ ተቐሚጡ ኣሎ፡፡ እግዚአብሄር መንፈስ ቅዱስ ግን ኣባና ተቐሚጡ ኣሎ፡፡ ብመንፈስ ቅዱስ ኣቢልና ንኣቦን ወልድን ነምልኽ ማለት እዩ፡፡ ብዘይ እግዚአብሄር መንፈስ

ቅዱስ ንኣቦን ወልድን ከኹብርን ከመስገንን ከምልኽን ዝኽእል ማንም የለን፡፡ ስለዚ፡ ምስ መንፈስ ቅዱስ ሕብረት እንተዘይሃልዩና፡ ንሱ ብዝብለና እንተዘይተመራሕና፡ ንእግዚአብሄር ከነምልኽ ኣይከኣልን እዩ፡፡

ስለዚ፡ ካብ ኩሉ ምስ መንፈስ ቅዱስ ሕብረት ምግባር ይበልጽ፡፡ ብኹሉ ንእኡ ምምስጋንን ምኽባርን የድልየና፡፡ ብእኡ ከም ኣንእመንን ከም እንድገፍን ንእኡ ከንነግሮ ኣለና፡፡ ኣዘውቴርና ንእኡ ከምእነመስግን ከንእመን የድልየና፡፡ ምግላጽ ከብሪ ኣምላኽን ህልውናኡን ናብ ህይወትና ዘምጽኣልና ንሱ እግዚአብሄር መንፈስ ቅዱስ እዩ፡፡ ስለዚ ብመንፈስ ቅዱስ ዘይትምራሕ ቤተ ክርስትያን ምውትቲ እያ፡፡ ብመንፈስ ቅዱስ ዘይተመልአ ሰብ ውን ከምኡ ምወት እዩ፡፡ ኣብ ልቡ ናይ እግዚአብሄር ነገር ኣይነብርን እዩ፡፡ ንኣምላኽ ብዘይ እግዚአብሄር መንፈስ ቅዱስ ክንፈልጦ ፍጹም ኣይከኣልን እዩ፡፡

4. ቤተ ክርስትያን፡ ኣገልገልቲ ናብ ዝተፈላለየ ቦታታት ንወንጌል እትልእኽ ከትከውን ኣለዋ፡፡

ቤተ ክርስትያን ኣገልገልቲ፡ ሽማግሌታት፡ ኣመሓደርቲ ስለዘለዉዎ ትዓቢይ ማለት ኣይኮነን፡፡ ቤተ ክርስትያን ምልኣት መንፈስ ቅዱስ ዝተቐበለት እንተኾይና፡ ወንጌል ኣብ ዝተፈላለየ ቦታታት ንምብጻሕ ኣገልገልቲ ከትልእኽ ኣለዋ፡፡ ዕዮ ጐይታ ዝዓዩ፡ ራእይ ዝተቐበሉ ኣገልገልቲ ቤተ ክርስትያን እዮም፡፡ ስለዚ ቤተ ክርስትያን ንኣገልገልቲ፡ ከትምህርን ከተሰልጥንን ኣለዋ፡፡ ቤተ ክርስትያን ዕቤት ከተርኢ፡ ጻፋ ማሕበር ውን ብቐዓት ኣመራርሓ ዘለዎን ንመራሕቲ ከሰልጥንን ከስተምህርን ኣለዎ፡፡

5. ቤተ ክርስትያን ዓለምለኸዊ ኣገልግሎት ንምሃብ፡ ራእይ ዘለዋ ከትከውን ኣለዋ፡፡

ቤተ ክርስትያን ነቶም ሰግር ባሕሪ ዘለዉ እተሰዱ ሰባት፡ ንኣብ ርሑቕ ዘለዉ ቦታታት፡ ንእተኣስሩ ፡ ንዝሓመሙ ሰባት፡ ንኸተገልግል ራእይ ዘለዋ ከትከውን ኣለዋ፡፡ ቤተ ክርስትያን ኣብ ውሽጢ ኮነ ካብ ሃገር ወጻኢ ንዘለዉ ንምግልጋል ዝለእኹቶም ኣገልገልቲ ብጾምን ጸሎትን ምስኦም ከትከውን ኣለዋ፡፡ ጐይታ ብእኦም ሓሊፉ ክሰርሕ፡ ንኣገልግሎቶም ብዘድልዮም ንዋት ከትልእኽ ኣለዋ፡፡

ቤተ ክርስትያን ኣብ ዝተፈላለየ ቦታ ዓለም እትንቀሳቐስ ከትከውን እዩ ዘለዋ፡፡ እንተዘይኮነ እተኣስረ እግሪ እዩ ዘለዋ፡ ማለትዮ፡ ስለዚ ንእተኣስረ ኣእጋራ ምፍታሕ የድልያ እዩ፡፡ ➔

6. ቤተ ክርስቲያን ሓያል ናይ አመራርሓ ብቐዓት ዘለዎ ፓስተር ክህልዎ የድልዎ ።

ፓስተር-ጓሳ ማሕበር፡ ራእይ ዘለዎ፡ እምነት ዘምልኦ፡ ንነዊሕ ሰዓታት ምስ ጐይታ ጊዜ ዝወስድ፡ ዘጸናንዕን ዘበራትዕን፡ ካብ ጎይታ ራእይ ብምቕባል ንምእመን ዚመርሖ ክኸውን ኣለዎ። ሽማግሌታት ቤተ ክርስቲያን ኩሉ ፍሉይ ሓሳባቶም ነቲ ፓስተር ምስ ኣቐረቡ፡ ካብ ፍቓዱ ወጻኢ ዝኾነ ነገር ምግባር ዘይፈቐደሎም እንተኾይኑ፡ ቤተ ክርስቲያን ለውጢ ኣይተርእን እያ። ካብ ጐይታ ወጻኢ ክብረት ሓድሕዶም እንተ ደለዩ፡ ዕብየት ዝበሃል የለን። ነቲ መራሒ ዝኾነ መንፈስ ቅዱስ ሓዲጋ፡ ካልእ መራሒ እንተኾመት፡ እታ ቤተ ክርስቲያን ኣይትግብን እያ።

ፓስተር ቤተ ክርስቲያን ድኹም እንተኾይኑ፡ እታ ቤተ ክርስቲያን ከኣ ድኽምቲ እያ እትኸውን። ፓስተር፡ ንእተዋህቦ ራእይ ንምግልጋል ክተግህ ከሎ፡ ምእመናን ከኣ ክድግፍዎ ከለዉ፡ ቤተ ክርስቲያን ብእኡ ትግቢ። ሓድሓደ ሰባት፡ እዚ ናይ መጨረሻ ጊዜ ብምዃኑ፡ ጐይታ ኣይሰርሖን እዩ፡ ይብሉ። ጐይታ ቅድሚ ምምጻኡ፡ መንፈስ ቅዱስ ከም ብርቱዕ ዝናብ ብመስተንክር ኩነታት ናብ ምድሪ ክመጽእ እዩ፡ ኢላ ይኣምን። መንፈስ ቅዱስ ንምንታይ እዩ ክመጽእ፡ ንቤተ ክርስቲያን ንምህናዝን ንምብርታዓን እዩ ዝመጽእ። ኣካል ክርስቶስ ዝኾነት ቤተ ክርስቲያን፡ ክትግቢ፡ መንፈስ ቅዱስ ናብ ምድሪ ክመጽእ እዩ። ቡብጊዜኡ ሰባት ብመንፈስ ቅዱስ ክምልኡ ኣለዎም። ንሕናውን ከነገልግል ኣለና። እዚ እንተዘይኮይኑ ግን፡ መንፈሳዊ ሽግር ኣሎ ማለት እዩ። ብብሕተይ፡ ብልሳን ምዝራብ፡ ብመንፈስ ቅዱስ ከም እተመላእኻ እቲ በይኑ መረጋገጺ እዩ፡ ኢላ ኣይኣምንን እዩ። ብመንፈስ ቅዱስ ከም እተመላእኻ መረጋገጺኡ ብልሳን ጥራይ ምዝራብ ዘይኮነስ፡ ኣብ ህይወትኻ ዝመጽእ ሓድሽ ባህርያት እዩ። እዚ ባህርያት ከኣ ፍረ መንፈስ ቅዱስ እዩ። ስም ጐይታ የሱስ ዘይንምስክር እንተኾይንና፡ ብመንፈስ ቅዱስ ምምላእ እንታይ ጥቕሚ ኣለዎ፡ መንፈስ ቅዱስ ናይ ‘ምስክርነት’ መንፈስ እዩ። መንፈስ ቅዱስ ተቐቢልኻን ተመሊእኻን እንተኾንኻ፡ ብዛዕባ ጐይታ የሱስ ትምስክር ኢኻ። እቲ ብዛዕባ ጐይታ የሱስ ዝምስክር ሰብ፡ ንሱ ብርግጽ ብመንፈስ ቅዱስ ተመሊኡ እዩ፡ ኢላ ይኣምን።

“ዚጓስይወን ጓሶት ከተንስኣለን እዩ፡ ድሕርዚ ቨኣ ኣይኪፈርሃን ኣይኪስምብዳን ገለ እኳ ኣይኪስእናን እየን፡ ይብል እግዚኣብሄር።” ኤር.23:4።

(ዝነበብ ጥቕሲ ኤር. 12:10-11, ኤር. 23, ህዝ.34)። ክብሪ ኹሉ ንእግዚኣብሄር ይኹን፡ እግዚኣብሄር ኣምላኽ ይባርኹም!



ተመክሮ - ነህምያ



ራእይ ከንብል ከሎና፡ ካብ እግዚኣብሄር ንሰብ ዝተገልጸ ፍልጠት ወይ ሓቕታት ማለት እዩ። እዚ ዝተገልጸ ሓቂ፡ ክልተ ሽንካት ከኣ ክህልዎ ይኽእል። ሓፈሻዊ ራእይ (ማለት General Revelation) እንብሎ ኣሎ፡ ንኣብነት እግዚኣብሄር ብፍጥረት ገይሩ ንርእሱ ዝገልጸሉ ኩነታት ኣሎ። **“ሰማያት ክብሪ ኣምላኽ የዘንትዉ፡ ጠፈር ከኣ ግብሪ ኣእዳዉ የውራ።”** (መዝ.19:1) ይብለና ። ካልኣይ ከኣ፡ ፍሉይ ራእይ (Special Revelation) እንብሎ እዩ። እግዚኣብሄር ንህዝቡ ንምድሓን ኢሉ ንባርያኡ ሙሴ ዝሃበ ራእይ፡ ፍሉይ ራእይ እዩ። **“ኣብ ያእቆብ ምስክር ኣጽንዔ፡ ኣብ እስራኤል ከኣ ሕጊ ኣቐመ፡ እዚውን ንውሉዶም ኬፍልጥዎስ፡ ነቦታትና ኣዘዘም።”** (መዝ.78:8) ይብለና። ዓላማ እዚ ጽሑፍ ብዛዕባ ራእይ ንምዝርራብ ዘይኮነስ፡ግናኹ፡ ቤተ ክርስቲያን ፍሉይ ዝኾነ ራእይ ካብ እግዚኣብሄር ተቐቢላ፡ ነቲ ዝተዋህባ ራእይ ከመይ ገይራ ንኣመንቲ ተመሓልፍ፡ መራሕትን ኣገልገልትን ቤተ ክርስቲያን ራእያቶም እንክተግብሩ፡ ዝገጥሞም ሽግር ኣሎ። መራሕቲ ቤተ ክርስቲያን፡ ንራእይ ቤተ ክርስቲያን ንምፍጻም ካብ ተመክሮ ነህምያ ገለ ትምህርቲ ክወስዱ ይኽእሉ እዮም። ስለዚ፡ ነህምያ ካብ ጐይታ ንዝተቐበሎ ራእይ ንምትግባር ዝተጠቐመሉ ሜላ፡ ትምህርቲ ኪኾነና ስለዝኽእል፡ እንሆ!

ሽኽምኻ ምክፋል፡ -

ንንጉስ ኣርታሕሻስታ በዓልውዕለቱ ዝነበረ - ነህምያ፡ ናብ የሩሳሌም ተልኢኹ፡ ኣብኡ ዘሎ ኩነታት ተዓዘበ። ነህምያ፡ ነቲ እግዚኣብሄር ኣብ ልቡ ዘንበረሉ ነገር ክሳብ ኣብዚ ጊዜ ንማንም ሰብ ኣይነገረን። ንመከራ የሩሳሌምን ነቲ ዝፈረሰ ቀጽርን እናዞረ ተዓዘበ። ብድሕርዚ፡ ነህምያ ንኣይሁድን ንካህናትን ንዓባይትን ሹማምትን ዕዮ ንዝዓዩን **“ንሕና ኣብ**

ከመይ ዝበለ ሓሳረ መከራ ኹም ዘሎና ንስኻትኩም ትርእዩ ኣሎኹም፡
የሩሳሌም ባዲማ፡ ደጌታታ ኸኣ ብሓዊ ተወዲአን። እምበኣርሲ
ንድሕርዚ መላገጺ ኸይንኸውን፡ ንዑናይ፡ መካበብያ የሩሳሌም ንስራሕ”
በሎም። (2፡17)። እታ ሕያወይቲ ኢድ ኣምላኽ ኣብ ልዕሊኡ ኹም
ዝኹነትን፡ እቲ ንጉስ ዝነገሮ ዘረባን፡ ነገሮም። ንሳቶም ከኣ “ንለዓል
እሞ ንስራሕ” ኢሎም ኣኣዳዎም ነቲ ጽቡቕ ስራሕ ኣጽንዕዎን። (2፡18)።
ነህምያ ናብዚ ክበጽሕ ዘኸኣሎ፡ ሓደ መሪሕ ዝተጠቐበሉ መምርሒታት
ምስእንፈልጥ፡ ጠቐምቲ ሓሳባት ክንረክብ ንኸእል ኢና። ካብቲ
ዝተጠቐመሉ መምርሒታት ሓደ ቀንዲ እንተሎ “ጸርካ ምክፋል” ዝብል
እዩ። ነዚ ከኣ ካብ ነህምያ ዝተጠቐመሉ ሸውዓተ ቀንዲ ነጥብታት
ክንርኢ ኢና። እዚአተን ከኣ ኣብ መጽሓፍ ነህምያ ምዕራፍ 3 ክንረኽበን
ንኸእል ኢና።

1. ንዝነበረ ቅርጺ ብሓድሽ ንምትካእ፡ ዘይምድንጓይ

ነህምያ ንቐጽሪ የሩሳሌም ንምሕዳስ ክትንስእ ከሎ፡ ነቲ ህዝቢ
ክትሓባበር፡ ንዕዮ ክልዓል ዘኸኣሎ፡ ነቲ ኣብ የሩሳሌምን ይሁዳን ዝነበረ
ቅርጺ “መሰረት ቤተ ሰብ” ብምጥቓም እዩ። እቶም ህዝቢ ኣብቲ ዕዮ
ክሳተፉ ዝኸኣሉ፡ ኣብ ትሕቲ ቤተ ሰብ ብምዃን እዩ። ኣብ ምዕ.3 ከም
እንንበብ፡ ንደጌታት የሩሳሌም ንምህናጽ፡ ልዕሊ ሓምሳ ዝኾኑ ቤተ ሰብን
ውልቀሰባትን፡ ተጻሒፎም ንረኽቦም።

ነህምያ ንዝተቐበሎ ራእይ ንምትግባር፡ ንዝሓቶ ጊዜ ኣገልግሎት
ንምምላእ፡ ንዝነበረ ቅርጺ ብምፍራስ ኣብቲ ሕብረተ ሰብ ንዝነበረ
ተመክሮ ብምጥቃም፡ ሃናጺ ብምህናጽ፡ ነደቕቲ ብምንዳቕ፡ ልዳውቲ
ዘጋጥሙ ኣብ ምግባም መዓዶ፡ ካልኣትውን ብተመክሮኦም
ኣሰለፎም። ነቲ ህዝቢ፡ በበቲ ዝለመዶን እተመኮሮን ክዓይይ ምምራጹ
ምስላጥ ኮይኑሉ ንርኢ። ነፍሲ ወከፍ ቤተሰብ (ሕብረት) ብኸምዚ
ዓይነት ክዓይይ ብምግባር፡ ሓድነትን ብሕብረት ምዃን ዝብል ስምዒት
ስለዝፈጥር፡ ብርግጽ ጥበብ ነይርዎ እዩ። ነፍሲ ወከፍ
ቤተሰብ(ሕብረት)፤ ንሕና ከምዚ ክንገብር፡ ከምዚ ክንውስኽ፡ ዝብል
ስምዒት ከይፈጠረ ኣይተርፍን።

ካብዚ ነህምያ ዝገበሮ፡ ንመራሕቲ ቤተ ክርስትያን ከምኡውን
ሽማግሌታት፡ ጠቓሚ ዝኾነ ሓሳብ ኣሎ። ሎሚ ኣብ ቤተ ክርስትያን
ዘሎ ቅርጺ ዕዮ ክንቅጽሎ ይክኣለናዶ እዩ፤ ዝብል መሰረታዊ ሕቶ
ክልዓል ግድን እዩ። ንዝነበረ ኩሉ ቅርጺ ካብ ሱሩ ከወጽእ ክሳብ
ዝኸእል፡ ለውጢ-ለውጢ ጥራይ ምባል ኣየድልን። ኣብ ቤተ ክርስትያን
ለውጢ-ቅርጺ ከካየድ ይኸእልዮ። እዚ ዝኸውን ግና፡ ብጥንቃቄ

ተራእዩን፡ ኣዝዩ ኣድላይን ምዃኑ ክረጋገጽ ከሎ ጥራይ እዩ። ኣድላዩ እዩ
እንተ ተባሂሉ ግን፡ እቲ ለውጢ ክቀላጠፍን ነቲ ራእይ ምስፋሕን
ምትግባርን ዘይምድንጓይ።

2. ንዝተረኸበ ሓይሊ ክትጥቀሙሉ ምኸኣል

ካብ ነህ.2 እንርድኦ፡ ነቲ ሸኽሚ (ጸር) ብምክፍፋል ዝተረኸበ ናይ ዕዮ
ሓይሊ፡ ንወሳኝን ኣሳልጦ ንዘለዎን ጉዳይ ምውዓል፡ ኣድላዩ እዩ። እዚ
ናይ ሸኽሚ ምክፍፋል ስልቲ፡ ነዚ ዝስዕብ ምትሕብባር ሓይሊ ዕዮ
ከርእየና ይኸእል።

- ሊቀ ካህናትን ካህናትን (ነህ.3፡1)
- ሓለቓ ፍርቂ ግዝኣት የሩሳሌም (ነህ.3፡9)
- ካልኣይ ሓለቓ ፍርቂ ግዝኣት የሩሳሌም (ነህ.3፡12)

ነህምያ ንኹሉ ብዘይ ኣፈላላይ፡ ንካህናት፡ ንሓለቓቶት፡ ንነጋዶ፡
ንሰራሕቲ ወርቂ፡ ንኣዋልድ፡ ሽማግሌታት፡ ንናይ ከተማን ናይ
ሃገረሰብን ነበርቲ፡ ንሃብታማትን ድኻታትን፡ ንኹሉ ኣብቲ ዕዮ
ንምስታፍ ኣይነሓፎምን። ከምዚ ብምዃኑ ኸኣ ውጽኢቱ ሰሚሩ።
“ኣገልግሎት ብዕምቐት!” ዝብሃል እዚ እዩ። “ኩለን ኣእዳው ኣብ ዕዮ”
ኮይነን።

ቤተ ክርስትያን ከም ነህምያ “ንዝፈረሰ ቀጽሪ” እንደገና ንምዕራይ
ሰብ እንተዘይኣሰሊፉ፡ ንኹለን ኣእዳው ኣብ ዕዮ ክትጸምድ፡
እንተዘይከኣላ፡ ጥርዚ ናይቲ ቀጽሪ ክብጻሕ ኣይክኸእልንዮ። ጓሶት
ወይ ሽማግሌታት በይኖም ኩሉ ክኾኑ ስለዘይከኣሎም፡ “ኩለን ኣእዳው
ንዕዮ ክስለፉ” ቤተ ክርስትያን ዕዮኣ ይኸውን ማለትዮ። ንሕናውን
ንዕዮ ጐይታ ኩልና ብሓድነት ንተንስእ!

3. ቅኑዕ ኣመለኽኸታ

ብዛዕባዚ “ሸኽሚኻ ምክፋል” ካብ ዝብል፡ ተወሳኺ መምርሒ
እንረኽብ “እቲ ዕዮ ናይ ጐይታ ምዃኑ ዝርድኦም ሰባት ምምራጽ”
እዩ። ኣብ ነህ.3፡1 ን 5 ከምዚ ይብል፤ “ነቲ ደገ ኣባጊዕ ነደቕዎ
ቀደስዎ ኸኣ፡...ናብቲ ዕዮ ጐይታኦም...” ዝብል ቃል ንረክብ። እዚ
ኸኣ፡ ንርእሶም ንጐይታ ብምሃብ ከምዝዓየዩን ክዓዩ ከምዘለዎምን
ዘርእየና እዩ። እዚ ምህናጽ ቀጽሪ፡ ናይ ነህምያ ዕዮ ወይ ናይቶም
ምስኡ ዝነበሩ ሰባት ዘይኮነስ ናይ እግዚኣብሄር ኣምላኽም ዕዮ፡
ሰማያዊ እምበር ምድራዊ ኣይነበረን። ኣብ ምህናጽ ቀጽሪ የሩሳሌም
እተሳተፉ ኩሎም ነቲ መዓዶኡ፡ ግምቢኡ፡ ልዳውቱ፡ መሸጎራሕን
. . ንኹሉ ንኣምላኽም ቀደስዎ ምኽንያቱ እቲ ዕዮ ናይ
እግዚኣብሄርዮ ዝነበረ። ኣብ ቤተ ክርስትያን እንህቦ ኣገልግሎትን

እነበርከቶ አስተዋለን እቲ ዕዮ ናይ ጐይታ የሱስ ክርስቶስ ከምዝኾነ ምስትውዓል ከንክኢል ጐይታ ይርድኣና።

4. እተነቓቕሐ መንፈስ (መንፈስ ኣድናቕት)

ነህምያ ነቲ ጸር ምህናጽ ቀጽሪ ዘከፋፈሎ፡ ነቲ ዕዮ “ዕዮ-ጐይታ” ምዃኑ ንዝቐጸርዎ ጥራይ ዘይኮነስ፡ ብምሉእ ድሌትን ብእተነቓቕሐ መንፈስ ብቕንዕና ንምዕያይ ድሌት ንዘሕደረሎምውን እዩ። ነህ.3፡20 “ብድሕሪኡ ባሩክ ወዲ ዛባይ ካብቲ መሓዝን ጀሚሩ ኸሳዕ ደገ ቤት ኤልያሺብ እቲ ሊቀ ኻህናት ተጊሁ ኻልእ ክፍሊ ኣዕረየ” ይብል። ባሮክ ብኸመይ ዓይዩ፤ ኢልና እንተሓቲትና፤ “ተጊሁ ዓይዩ” ዝብል መልሲ ኢና እንረክብ። ባሮክ ነቲ ዕዮ ብዝነበሮ ልዑል ድርጅት ዝተላዕለ፡ ንኻልኣት ኣብነታዊ ዝገብሮ ፍሉይ ናይ ስራሕ መንፈስ ተራእይዎ እዩ። ነታ ምዕ.3 ምስእነንብባ፡ ኣብቲ ዕዮ እተጸምዱ ኩሎም ቦቲ ዕዮ ‘ተደኒቑ’ (ኣድናቕት) እተዋጽኡ እዮም ኔሮም።

“ኣድናቕት” ዝብል ቃል ንባዕሉ ዝሰሕብ ቃል እዩ። ብናይ ግሪክ ቃል “ኣብ ኣምላኽ ምዃን” እዩ ዝውክል። ንክርስትያን፡ ሓቀኛ ኣድናቕት ብቁጽጽር ህያው መንፈስ-ኣምላኽ ዝርከብ ውጽኢት እዩ። ካብቲ ብልጭ ኢሉ ዝጠፍእ ስጋዊ ስምዒት ዝምንጩ ኣድናቕት ከንጥንቀቕ ይግብኣና። እቲ ሰማያዊ ምድናቕ ግና ዘይጠፍእ፡ ነባሪ፡ ከምኡውን ፍረ ዘለዎ እዩ። ኣብ ልዕሊ’ዚ ዕዮ ጐይታ፡ ከሳይም ዘየዋረዱ ከምዘለዉ ኣይንዘንግዕ፡ (ነህ.3፡5)።

5. እሙናት ዓየይቲ

እዛ ‘እሙናት ዓየይቲ’ እትብል ሓሳብ ናብቲ ካልእ ዝቐጸል መምርሒ እትወስድና እያ። ጸር ምህናጽ እቲ ቀጽሪ፡ ከሳብ መጨረሻኡ ዝበጽሕ ብተሓማንነት ተቐቢሎም ከሰርሑ ንዝኸለሉ ኣወዳትን ኣዋልድን ከወሃቦም ተወሲኑ ነበረ። ነህምያ ኣብ ምዕ.3 ዕዮ እቲ ቀጽሪ ብዝርከበ ኣየቕረቦን። ነህምያ፡ ኣብቲ ዕዮ ንዝተሳተፉ ስለ ዝገጠሞም ሽግር ወይ ሓደጋ ዝገለጸ ነገር ውን የለን። ኣተኩሮኡ፡ ካብ ጅማሬኡ ከሳብ ፍጻሜኡ፡ ንዝብል እዩ ዓሪፉ ዘሎ። እዚ ጽቡቕ ፍጻሜ ናይቲ ጽቡቕ ዕዮ መግለጺ እዩ። እቲ ዝተጀመረ ዕዮ፡ ውጽኢት ዘለዎ ፍጻሜ ከበጽሕ እዩ ተደልዩ። ጳውሎስ “... ጐዞይ ፈጺመ...” ከምዝበሎ እዩ። ቤተ ክርስትያን፡ ነቲ ጸር ናይቲ ዕዮ (ኣገልግሎት)፡ ናብቶም እሙናት መንእሰያት ኣወዳትን ኣዋልድን ከተከፋፍሎ ይግብኣ፡ እንተዘይኮነስ መጨረሻ ናይቲ ዕዮ ኣይከጽብቕን እዩ። ኣብዛ ምድሪ ዕዮ ከሳብ እትውድእ ነቲ ጸር ከተመሓላልፎን ከትከታተሎን ግዴእ እዩ።

6. ስልታዊ ኣመዳድባ

እዚ መምርሒ ምክፍፋል ዕዮ ነህምያ፡ እቶም ዓየይቲ ኣብ ኩሉ ስፍራ ብስልቲ እዮም ተኸፋፈሎም ዝነበሩ። ኣብዚ ምዕ.3 ከነንብብ ከሎና፡ ነህምያ ዝገበሮ ውጥን-ስልቲ ኣብሊጽና ክንዕዘቦ ንኽእል ኢና። ስም ዓየይቲ ብዝርዝር ሰፊሩ ኣሎ። ነዚ ንምዝርዝር እተጠቐመሉ ቃል “ኣልጊቡ” ዝብል ቃል ነበረ። እዚ ቃል ኣብ ምዕ.3፡ ፍቕዲታት 2, 4, 5... ምርኣይ ይክኣል።

ዓየይቲ ቦቲ ካብ ጐይታ ዝተዋህቦም ራእይ፡ ብዛዕባ ኣመዳድብኦም ብዙሕ ስልታት ተነዲፍሎምን ተጻሒፉሎምን እዩ። ነህምያ፡ ንኹሎም፡ ዓየይቲ ኣብ ሓንቲ ወይ ኣብ ክልተ ቦታ ጥራይ መዲብዎም ወይ ኣኪብዎም እንተዝነበር፡ ክፍጠር ዝኽእል ሕንፍሽፍሽ ኣዝዩ ዝኸፍኣ ምኾነ ነይሩ።

እቲ ዕዮ ናይ እግዚኣብሄር እዩ። ንሱ እዩ ወሲንዎ! ዕዮ ነፍሲ ወከፍ ድማ፡ ዕዮ ነፍሲ ወከፍ ቤተሰብ እዩ። ምኽንያቱ ብናቱ ውክልና እተዋህበን እተቐርጸን እዩ። እቲ ህዝቢ ኣብቲ ቀጽሪ ከምዝሰመረ “ዕዮ ጐይታ፡ ናተይ ዕዮ እዩ” ብምባል፡ ብጽሒቱ ንምፍጻም ይተግህ ከም ዝነበረ፡ ከነንብብ ከሎና ምድናቕና ዘይተርፍ እዩ። በዚ መምርሒ መሰረት፡ ዓየይቲ ኣብቲ ዝተዋህቦም ኣገልግሎት ንዘለዎም ብጽሒት ግልጽን ዘየሻሙን ኮይኑሎም። ካብቲ ተመክሮ ነህምያ ከምእንርድኦ፡ ምክፍፋል ናይቲ ዕዮ ከም ሰንሰለታዊ ምትእስሳር እተተሓሓዘን እተደጋገፈን ብምዃኑ፡ እቲ ዕዮ ናብ ፍጻሜ ከበጽሕ ክኢሉ።

7. ቀጥታ ቁጽጽርን ከትትልን ምግባር

ትኹረት እተዋህቦ ናይ መጨረሻ መምርሒ፡ እቲ ዕዮ እስልጥ ምህላው ቁጽጽርን ከትትልን ምግባር፡ ኣበይ በጺሑ ጸብጻብ ምቕራብ ነበረ። ኣብ ምዕ.3፡ ነህምያ ብቀጥታ ወይ ብግልጺ ከም ሓደ መራሒ ኣብ ልዕሊ’ቲ ስራሕ ኮይኑ ክቆጸርን ከትትል ክገብርን፡ ኣይነንብብን ኢና። ወይ’ውን፡ ነቲ ዕዮ ኣጀሚሩ ብድሕሪኡ ሓዲግዎም ክኸይድ ኣይንርእን።

ነህምያ ድኣ’ሞ ኣበይ ነይሩ፡ ነህምያ ዕለት-ዕለት ኣብቲ ዕዮ ብጽሒቱ ይገብር ነይሩ። ካብቲ ዕዮ ተፈልዩ ኣብ ቤት-ጽሕፈት ኮይኑ ኣይኮነን ነቲ ዕዮ ዘስልጦ ዝነበረ። ነህምያ ኣብቲ ዕዮ ተሳታፊ ብምዃን፡ ሰራሕ ዘስርሕ ብምዃን፡ ቁጽጽርን ከትትልን ምግባር ወሳኒን ውጽኢታውን ብምግባር፡ ካብ ነህምያ ከንምሃር ንኽእል ኢና። ሎሚ፡ መራሕቲ ቤተ ክርስትያን ካብዚ ናይ ነህምያ ኣቆጻጽራን ኣከታትላን ዝመሃርዎ ብዙሕ እዩ። ነህምያ ንርእሱ ከም ሓደ ዓይዩ ምቕጻሩ ጥራይ ዘይኮነስ፡ ነቲ ዕዮ ንምፍጣን ኣስተዋጽኦ ንዝገበሩ ኣብ ጽሑፍ ይምዝግቦ ነይሩ። ➔

አብቲ ዕዮ ሰሚሮም ዝነበሩ ውልቀሰባት ኮኑ ቤተሰብ ኩሎም፡ ነቲ ዝዓየይዎ ዕዮ አብ ቃል አምላኽ ሰፊሩ፡ ካብ ወለዶ ናብ ወለዶ ንትምህርቲ ክመሓላለፍ እዩ፡ ዝብል ግምት ፈጸሙ ኣይነበሮምን። ንሕናውን ጸጋና ፈሊጥናን ተረዲእናን “እዚ ዕዮ ናይ ጐይታ እዩ” ኢልና ተጊህና ንዕዮ። አብ ጐንና ንዘሎ “ናትና ነህምያ” ንስራሕና ክምዝግቦ እዩ፡ ዋጋና ውን ክኸፈለና እዩ። አብ መወዳእታ በዛ ጥቕሲ ክንዛዝም፡ “እንሆ ቀልጢፈ እመጽእ ኣሎኹ፡ ንነፍሲ ወከፍ ከከም ግብሩ ኸፈድዮ ኸእ፡ ዓስበይ ምሳይ እዩ።” (ራእ.22:12)። ሻሎም።



ዓምዲ ቤተ ሰብ

ጽቡቕ ምብህሃል ስድራቤት

Daniel H.Smith

“ልኡም ምላሽ ንቕጥን የህድኡ ተሪር ቃል ግና ኩራ የልዕል። ልሳን ጠቢጥን ፍልጠት የንጠብጥብ፡ እፍ ዓያሱ ግና ዕሽነት ይፍልፍል።” (ምሳ.15:1-2)።

ትርጉም ስድራቤት

መጀመርታ ትርጉም “ስድራቤት” ብመሰረት መጽሓፍ ቅዱስ ንርእ። ስድራቤት-ፋሚልይ- ዝብል ቃል ብእራይሰጢ አብ ብሉይ ኪዳን ከምዚ ዝሰዕብ ትርጉም ኣለዎ።

❖ ሚሽፓክ-Mishpackah - አብ ዙርያኻ ምዝርጋሕ፡ ናብ ኩሉ ምዝርጋሕ። እዚ ሓሳብ “ዓንኬል” ዝብል መልእኽቲ ኣለዎ፡ መሰረት ነቲ “ዓንኬል ስድራቤት” ዝብል ሓሳብ ከኣ ይገልጽ።

❖ ታፍ - Taph - ካብ ጫፍ ንጫፍ ምጉግዝ ወይ ምዝላል። እዚ ሓሰብ ውን፡ ነቲ ሕጉስ ውላድ ናብ ኩሉ ዝዘልል፡ ሰኢ ይህበና። እዛ ትርጉም ነቲ ስድራቤት ውላድ ዘሓቕፈ ምዃኑ የርእየና። ብተወሳኺ፡ እቶም ቁልዑን ጊዜ ቁልዕነትን ሕጉስ ኪኸውን ትጽቢት ክንገብረሎም የክእለና።

❖ ቤት - Bayith - ናይዚ ትርጉሙ ‘ምህናጽ’ ዝብል እዩ። ብድሕርዚ ቃል ዘሎ ሓሳብ፡ ስድራቤት ብኸምኡ ዝኸውን

ከምዘይተነ እዩ ዘርእየና። ቤት ዝህነጽ ምዃኑ እዩ ዘርእየና። ገለ እኩባት ሰባት፡ ብሓንሳብ ክኾኑ ይኽእሉ እዮም። ግናኸ ምኽሪ አምላኽ ንስድራቤታዊ ህይወት ልዕሊ ብሓንሳብ ምዃን እዩ። ምኽሪ እግዚአብሄር ንስድራቤት ክፍጸም ዝኽእል ብብሉጽ ምኽሪ አምላኽ እዩ።

❖ ኤለፍ - Eleph - እዚ ማለት ከኣ “ምጽማድ” ወይ “ዘቤታዊ” ማለት እዩ። እዚ ኸኣ፡ ወለዲ ከምኡውን ውላዶም ክለማመዱን ሓቢሮም ክሰርሑን፡ እዩ ዘንጸባርቅ። እዚ ቃል ዘርእየና፡ ዓላማ አምላኽ፡ ንወለዶታት ክሓብሩ እሞ፡ እቶም ነኣሸቱ ካብቶም ዓበይቲ ክመሃሩ ክኽእሉ እዩ።

❖ ፓትሪኦ - Patria . እዚኣ ናይ ሓዲሽ ኪዳን ቃል እያ። ትርጉም እዛ ቃል፡ ካብ ኣቦ ዝመጽ፡ ማለት እዩ። እዛ ቃል እትሕብረና ከኣ፡ ምኽሪ እግዚአብሄር ርእሲ ቤት ንሰብኣይ - ንኣቡ ምግባር እዩ። እዚ “ኣቦ” ዝብል ሓሳብ፡ አምላኽ ንርእሱ ውን ዝጥቀመሉ ምዃኑ ከኣ ቃል አምላኽ የብርሃልና እዩ።

እምበኣር እዘን አብ ላዕሊ ዝርእየናን ቃላት፡ አብ ጥዑይ ስድራቤት “ምብህሃል” ኣገዳሲ ምዃኑ እየን ዘርእየና። ሰብ ተሓጉሱ ብሓባር ከም ስድራቤት ክነብር እንተኾይኑ ንሓሳቡ፡ ስምዒታቱ፡ ርእይቶኡ፡ ከካፍል ኣለዎ። ጥዕናን ሓይልን ናይ ሓንቲ ስድራቤት ዘርእየና እቲ አብ መንጉኡም ዘሎ መጠንን ዓይነትን ምብህሃል እዩ። ስለዝኾነ ነዚ ዝቕጽል ሓሳብ ንርእ።

ስለምንታይ ምብህሃል ስድራቤት ሓድሓደ ጊዜ ከበድ ዝኸውን !

ስድራቤት ከምቲ እግዚአብሄር ዝደልዮ ክትኸውን እንተኾይና፡ ግቡእ መጠንን ዓይነትን ምብህሃል ኣዝዩ ኣገዳሲ እዩ። ንኣብነት አብ ብሉይ ኪዳን ስድራቤት እብራውያን፡ እቲ ቀንዲ ህይወት ውሉድ አብ ቤት እዩ ዝካየድ ነይሩ። እዚ ህይወት ንኹሉ ናይቲ ውሉድ ማሕበራዊ፡ ምጽዋት፡ መንፈሳውነት፡ ከምኡውን ኩሉ ኣካዳምያዊ ትምህርቲ አብ ቤት እዩ ዝካየድ ነይሩ። እዚ ንጥፈታት አብ ቤት ክካየድ ከሎ፡ አብ ስድራቤት እብራውያን ሓድነት ይፍጠር ነይሩ።

በዚ ንጥፈታት፡ እቶም ውሉዓት ኣኽብሮት ስድራቤቶም ይምሃሩ ነበሩ።

ኣብ ዝበዝሐ ምዕራባዊ ዓለም፡ እቲ ቀንዲ ህይወት ውሉድ ካብ ቤት ወጸኢ እዩ ዝኮደድ። ንኣብነት ውሉድ ንክምሃር ካብ ቤቱ ወጺኡ እዩ ዝኸደድ። ኣብ ምዕራባዊ ዓለም ብዙሓት ወለዲ፡ ብዛዕባ ኣካዳምያዊ ትምህርቲ ናይ ውላዶም ኣይግደሱን እዮም። ንሳቶም፡ ንውላዶም ነቲ እተዋህቦ ዕዮ ገዛ ኣይሕግዝዎን እዮም፡ ናብ መምህር ከይዶም ብዛዕባ ጠባይን መንፍዓትን ውላዶም ኣይሓቱን እዮም። ኣብኡ፡ ዝበዝሐ መንፈሳዊ ንጥፈታት ውን ካብ ቤት ወጸኢ እዩ ዝኮደድ። ብዘይካ ኣብቶም ግዱሳት መምህራን ትምህርቲ ሰንበት፡ መንእሰያት ኣገልገልቲ፡ ቤት ትምህርቲ መጽሓፍ ቅዱስ፡ እንተዘይኮይኑ እቶም ካልኣትሲ ብዛዕባ መጽሓፍ ቅዱስ ዘለዎም ኣፍልጦ ውን ሒደት እዩ። እቲ ዝበዝሐ መንፈሳዊ ትምህርትታት ካብ ቤት ወጸኢ እዩ ዝኮደድ። ከምኡውን ኩሉ ማሕበራውን ምዝንጋዓዊ መደባትን ካብ ቤት ወጸኢ እዩ ዝኮደድ።

ዝበዝሐ ንጥፈታት ውሉድ፡ ካብ ቤት ወጸኢ ኣብ ዝኮደደሉ ቦታታት፡ ምፍልላይን ፍትሕን ከምኡውን ወለዲ ኣኽብሮት ወለዲ ክነጽጉ፡ እዚ እንተ ተራእየ ኣየገርመናን እዩ። ብኣንጻሩ፡ ገለ ውሉዓት፡ ቤቶም እታ ኣዝያ ተፈታዊት ሰፍራ ምዃና እዮም ዝፈልጡ። ንእኦም ቤቶም፡ ከምሓንቲ ንሳቶምን ፈተውቶምን ስድራቤቶምን ዝሕጉሉላ ሰፍራ እያ። ስለቲ ብሉጽን ብዙሕን ሓቢሮም ዘሕልፍዎ ጊዜ፡ እዞም ስድራቤት ጽቡቕ ዝኾነ “ምብህሃል” ኣለዎም።

ዋዕይ ምብህሃል ናይ ስድራ ቤት ክልተ ሸነኽ ኣለዎ፡ እቲ ሓደ ክቡር ይብሃል፡ እቲ ካልኣይ ከኣ ሕጊ ይብሃል። እቲ ክቡር ምብህሃል መሰረታዊ ኮይኑ ብግልጺ እንዛራረበሉ እዩ። እቲ ሕጊ ዝብሃል ምብህሃል ከኣ፡ ፍኹስ ኢልና ብግልጺ ዘይንዛራርበሉ ምብህሃል እዩ። ምብህሃል ስድራቤት ካብዘን ክቡርን ሕግን ዝበልናየን ከመይ ንጥቀመለን ካብኡ እዩ ዝብገሰ።

ኩለን ስድራቤታት ንዕዮታተን ዝሕግዝ ዘይተጸሕፈ “ሕግታት” ምብህሃል ኣለወን። ብዛዕባ ዓወታት ምብህሃል ስድራቤት ክንፈልጥ፡ ብዛዕባ እዞን ሕግታት ክንሓትት ኣለና። ንኣብነት፡ “መን ንመን ይዛረብ?” “ብዛዕባ እንታይ ይዛራረቡ?” “ስድራቤት ብኸመይን ምእስን ቢያኖም ይኾኑ፡ ምስ ካልኣት ኣባላት ስድራቤት ዘይኮኑ’ኽ ይሓብሩ?”

“ኣባላት ስድራቤት ብኸመይ ዝበለ ይዓብዩን ለውጢ ይገብሩን?” “ኣባላት ስድራቤት ንሓሳባቶም ብኸመይ ይገልጹ?” “ኣባላት ስድራቤት ንድሌት ካልኣት ብኸመይን ምእስን የካፍሉ?” ኣብ ገለ ስድራቤታት ዋላ ነቲ ዘድልዮም ነገራት፤ ከምዚ ኣድልዩኒ ኣሎ፡ ኢሎም ክዛረቡ ኣዝዮም ዝሸገሩ ኣለዉ። ናይዚ ምክንያት፡ እቶም ስድራቤት ጽቡቕ ምብህሃል ስለዘየጥረዩ እዩ። ውሉዓት ኣብ ጊዜ ጉብዝና ብዝመጽእ ለውጥታት ናይ ሆርሞን፡ ኣዝዮም ዝሸገሩ ኣለዉ። ኣዲታት ንዝመጸን ብዙሕ ናይ ሆርሞን ለውጥታት፡ ንበዓል ቤተን ኮካፍላ ዝሸገራ ኣዝዮን ብዙሓት እየን። እምበኣር፡ ቀጺልና ነዚ ናይ ምብህሃል ሸግር ገለ መፍትሕ ዝኾነና ክንርእ ኢና።

መፍትሕ ምብህሃል ስድራቤት

እስኪ ንስድራቤት ይሰሃቅን ርብቃን ከም ኣብነት ካብ መጽሓፍ ቅዱስ ንርእ። ይሰሃቅን ርብቃን፡ ጽቡቕዶ ወይስ ድኽም ምብህሃል ነይርዎም? ነዛ ጥቕሲ ነንብብ “ርብቃ ኹኣ ንወዳ ያእቆብ ከምዚ ኢላ ተዛረቡዮ፡ እንሆ፡ ኣቦኻ ንሓውካ ኤሳው፡ በሊጌ ቐድሚ ሞተይ ኣብ ቐድሚ እግዚኣብሄር ክምርቐኻሉ፡ ሃዲንካ ጥዑም ብልጺ ጌርካ ኣምጽኣለይ፡ ኢሉ ኺዛረቦ ሰሚዒዮ ኣሉኹ። ሕጂ ድማ ወደዩ፡ ከምቲ ኣነ ዝእዝዝኻ ጃለይ ሰማዕ።” (ዘፍ.27:6-8)። ንሳቶም፡ መጀመርታ ክምርዓዉ ከለዉ (ዘፍ.24) ጽቡቕ ዝኾነ ምብህሃል ነይርዎም፡ ደሓር ግን ነቲ ዝፈትውዎ ዘበለ ውላዶም ክበልጽ ብምድላዮም፡ ንዝነበሮም ምብህሃል ሰበርዎ። እዚ መሰበርቲ፡ ክሳብ ምቅትታል ኣብጺሑ እዩ! ኩሉ ድሙቕን ውዕዉዕን ጅማሬ - ጽቡቕ ክቐጽል እዩ - ማለት ከም ዘይኮነ እዩ ዘርእየና! ነፍሲ ወከፍ ኣባላት ስድራቤት ብግልጺ ንሓሳቡ ምክፋል ብዘይምቁራጽ ክቐጽል ኣለዎ። እዚ ሰእሊ፡ ነቲ ካብ ግምታዊት-ስድራቤት፡ ዘይግቡእ ምብህሃል ከምዘምጽእ ዘዘኻኽረና እዩ።

ሰባት ከም ቀደምም ከይተቐየሩ ኣይኮኑን ዝኾብሩ፡ ኩሉ ጊዜ እዮም ዝቐየሩ። ሰባት ሓድሽ ኩነታት የጋጥሞም፡ ዝቐይሮም ሓድሽ ነገራት ከኣ ይምሃሩ።

ብፅንጨይቲ እተሰርሐ ኣቐሓ፡ ውጽኢት ብፍጹም ዝኾነ ጽርብትን ምግጣምን እዩ። ሓንሳብ እቲ ኣቐሓ ምስገጠመን ➔

ብዘለዎን ምስተለክዎን ካልኣይ ሳዕ ምግጣም ኣየድልዮን እዩ። ምኽንያቱ እቲ ዕንጸይቲ ብዘተሕ ኣይቅየርን እዩ። ዕቤቱን ቅርጹን ኣይቅየርን እዩ።

ሰባት ግና ከምኡ ኣይኮነን፡ ይቀያየሩ እዮም። ከምኡውን ዘሎ ዝምድና ይቅየር እዩ። ንሰኻ፡ ከምቲ ቅድሚ ሓሙሽተ ዓመት ዝነበርኩዮ ኣይኮንካን። ከምሓቂ፡ ከምቲ ቅድሚ ሓሙሽተ ሰዓት ዝነበርኩዮ ውን ኣይኮንካን። ኩሉ ሰብ ከምኡ እዩ። ነዚ ኸኣ ኣብቶም ጥዕና ዘለዎ ምብህሃል ዝነበሮም ሰብ-ሓዳርን ስድራቤትን፡ ደሓር ግን ዝኸፍኦ ምብህሃል ዝራኣዮም ሰባት ክንርኢ ንክእል ኢና። ሰብኣይ ኮነ ሰበይቲ ድኹም ዝኾነ ምብህሃል እንተለዎም፡ ሓዳሮም ኣብ ብርቱዕ ዝኾነ ሸግር ከምእትወድቅ ርግጽ እዩ። ነዚ ምብህሃል ኩል ሳዕ ክሕልውዎ ይግብኦም።

ምብህሃል ናይ ሰብኣይን ሰበይትን ቀንዲ መፍትሕ ጽቡቕ ምብህሃል ስድራቤት እዩ። ሰብኣይን ሰበይትን፡ ብዘለዎም ጽቕጢ መነባብር፡ ንዘለዎም ዝምድና ሸለል ክብልዎ ይርእዩ እዮም። ብፍላይ ብዘተሓት ውሉዳት እንተሃልደዎም። ብዘተሕ ሳዕ ሰብኣይን ሰበይትን፡ ብዛዕባ መዓልታዊ ዘጋጥሞም ይዛረቡ እዮም። ብርግጽ ከኣ ክዘረቡ ኣለዎም፡ ግናኸ ካብዚ ሕልፍ ኢሎም ብዛዕባ ኣዝዮም ኣገደሰቲ ነገራት ክዘረቡ ኣለዎም።

1. **ብዛዕባ ኣጠቓቕማ ጊዜኣም፡** ብዛዕባ ስርሖም ዝምልከት፡ ብዛዕባ ሓላፍነት ነፍሲ ወከፎም፡ ብፍላይ ብሓንሳብ ዘይሰርሑ እንተ ኾይኖም።

ብዛዕባ ኣገደሰቲ ንዋፊታት ማሕበራውዊን ናይ ዕረፍቲ ጊዜኣምን፡ ይዘረቡ። ብዛዕባ ምስ ሰባት ዝራኸቡሉ ጊዜ፡ ብዛዕባ መጽሓፍ ቅዱስ ሓቢሮም ነሓድሕዶም ዝመሃሩሉ ጊዜ ይዛረቡ። ብዛዕባ ምቕባል ኣጋይሽ ይዘረቡ። ብዛዕባ ንክልቲኦምን ንውሉዶምን፡ ንዕረፍቲ ዝኾኖም ጊዜ ይዘረቡ።

ብዛዕባ ኣብ ማሕበር ዘለዎም ኣበርክቶ ውን ይዘረቡ። ብዛዕባ ኣብ ቤተ ክርስቲያን ዘለዎም ንዋፊታት፡ ሕብረቶምውን ብዝምልከት ክዘረቡ ሰናይ እዩ። ኮታሴ፡ ኣብ ነሓድሕዶም ዘለዎም ፍቕርን ንሰናይ ግብርን ንምንቕቓሕን ኣብ ነሓድሕዶም ከስተብህሉ፡ ክመዓዓዱን ኣኼባኦም ክቕጽሉን፡ ይግብኦም። (እብ.10:24)።

2. **ብዛዕባ ብሕታውን ሓባራውን ሽቶታቶም ይዘረቡ።** ኣብ ሓዳር፡ ሰባት ብሕታውንቶም ኣይሓድጉን እዮም። እግዚኣብሄር ብዛዕባ ዕቤት ነፍሲ ወከፍ ይሓልይ እዩ። ጽቡቕ ምብህሃል ስድራቤት፡ ብዛዕባ ብሕታውን ሓባራውን ዓላማ ዘለዎ እዩ።

3. **ብዛዕባ ውልቃዊን ስድራቤታውን ገንዘብ ይዘረቡ።** ገንዘብ-ፋይናንስ- ምኽንያት ውድቀት ናይ ብዘተሕ ሓዳር እዩ። ኣብ ገንዘብ ዝዓበለላ ዓለም ኢና ዘሎና፡ መጻምድቲ ብዛዕባ ውልቃውን ስድራቤትን ገንዘብ ክዘረቡ ይግባእ። ብዛዕባ ገንዘብ ብዝምልከት ኣረኣእያ፡ ካብ መጽሓፍ ቅዱስ ክንዘረብን፡ ስድራቤታዊ ውጥን ምውጻእ፡ ክንዘረብ የድሊ። ብዛዕባ እዚ ውጥን ኣመልኪቶም፡ ኣበርክቶ ነፍሲ ወከፍ እንታይ ምዃኑን ብኸመይ ክትግበር ምዃኑን፡ ክዘረቡ ይግባእ። መጻምድቲ ብዛዕባ እዚ ኣስፊሖም ይዘረቡ። ገንዘብ፡ ነቲ ቅዱስን ሰናይን ሓዳር ከበላሽዎ ክትርኢ ኣዝዩ ዘሕዝን ፍጻሜ እዩ!

4. **ብዛዕባ ኣብርክቶ ኣዝማድን መሓዘትን ይዘረቡ።** ኩላትና፡ ኣብ ህይወትና ኣገደሰቲ ሰባት የድልዩና እዮም። ኣብ ሓዳር ውን ምስዞም ኣዝማድናን መሓዘትናን ዘሎና ርክብ ክቕጽል ኣለዎ። ግናኸ ኣብዚ ክንጥንቀቕሉ ዘሎና ነገር፡ ንሸግራት ሓዳርና ክንፈትሕ ከሎና ኩቶም ዝሰማምዑናን ጸግዕና ዝኾኑን፡ ጣልቃ ክኣትዉ ክንፈቕደሎም ፈጺምና የብልናን። እቲ ኣብ ዘፍ.2:24 ዘሎ “ሓዲጉ” “ይጠብቅ” ዝብል ሓሳብ ከምዘነጽረልና፡ ኣብ ሓዳርና ካልኣት ሰባት ጣልቃ ክኣትዉ እንተ ጀሚሮም፡ እታ ሓዳር ኣወዳድቓ ናቢ ክኸውን እዩ። መጻምድቲ ኣዝዮም ክጥንቀቑ እዩ ዘለዎም፡ ንዘለዎም ሓልዮት ሓዳሮም ንዝኾነ ሰብ ወይ ንደቐም ክሓድጉሉ የብሎምን። ንሸግራቶም ሰብ ከይወሰኹ፡ ምስ መንፈስ ቅዱስ ኮይኖም ክፈትሕዎ ይግብኦም።

5. **ብዛዕባ ኣመሃህራን ልምምድን ደቐም ብመገዲ እግዚኣብሄር፡ ይዘረቡ።** ኣብዚ ጉዳይ፡ ወለዲ ኩሉ ሳዕ ኣይኮነን ሓደ ኣተሓሳስባ ዘለዎም። ስለዝኾነ ብዛዕባኡ ክዘረቡ ኣለዎም፡ ብእኡ ኸኣ ከይፈለጡ ሓደ ኣንጻር እቲ ሓደ ኣይክሰርሕን እዩ። ዉሉዳት ከኣ ኣይክደናገሩን እዮም። ክልቲኦም ወለዲ መምህራን ስለዝኾኑ፡

ሐቢሮም ብዛዕባ ኣመሃህራን ኣለማምዳን ደቐም ክዘራረቡ ኣለዎም፤ በዚ ኸኣ ኢድን ጓንትን ኪኾኑ እየዎም። “ወደየ፡ እዚ ንርእሰኻ ዘውዲ ጸጋ፡ ንክሳድካ ኸኣ ስልማት ድሪ እዩ እሞ፡ ንተግሳጽ ኣቦኻ ስምዓዮ፡ ንትምህርቲ ወላዲትካ ድማ ኣይትሕደጎ።” (ምሳ.1፡8)።

6. ብዛዕባ ጸታዊ ዝምድናኦም፡ ሰብኣይን ሰብይትን ይዘራረቡ።

ጸታዊ ምቅርራብ ብኹሉ ኻልእ ክፍልታት ሓዳር ይጽለው እዩ። እዚ ጉዳይ ንክልቲኦም መጻምድቲ ከዕግብ ክክእል ኣለዎም። ተስፋ ምቕራጽን ባእስን ብቀለሉ እዩ ንጸታዊ ዝምድና መጻምድቲ ዝጸለው። እዚ ንትርጉም ሓዳርን ቀጻልነቱን መዕነዊ እዩ። ከምኡ ስለዝኾነ፡ ብዙሓት ሰብ ሓዳር ጽቡቕ ዕጋበት ስለዘይበለን፡ ሰብኣይት ውን ናታቶም ስምዒት ጥራይ ይግደሱ ብምጻናም፡ ፋሕ ዝበለ ሓዳር ውሑድ ኣይኮነን። ስለዝኾነ፡ ቅዱስ ነገር እዩ እሞ፡ ብዛዕባ እዚ ጉዳይ ንኣድሕዶም ብግልጺ ምዝርራብ ከድሊዮም እዩ። ብእኡ ኸኣ ንቡር ምብህሃል ኣብ መጻምድቲ ክፍጠር እዩ። ሓዳርም ከኣ ብሓጉስ ክመርሖ እየዎም።

መምርሕታት ጽቡቕ ምብህሃል

ኣብ መወዳእታ፡ መምርሕታት ንጽቡቕ ምብህሃል ሰድራቤት ዝሕግዞና ሓሳባት ርኢና ክንውድእ። ከምቲ ምስ ኣምላኽ ብጸሎት ምብህሃል ዘለና ንኣድሕድና ውን ከምኡ ዝበለ ምብህሃልን ክህልወና ይግባእ።

1. ጥዑይ ምብህሃል ኩሉ ሳዕ ከየባተኽ ክቐጽል ኣለዎ።
“ከየባተኽኩም ጸልዩ” (1ተሰ.5፡17)።
2. ጥዑይ ምብህሃል፡ ምስማዕን ምዝራብን ኣለዎ።
“ዎ እግዚኣብሄር፡ ንድምጺ ስምዓዮ፡ ኣባኻ እምህለል ኣሎኹ፡ ምሓረኒ እሞ ምስሰለይ።” (መዝ.27፡7)።
3. ጥዑይ ምብህሃል ትሰፋው እዩ።“ኣምላኺይ ከኣ፡ ከምቲ መጠን ሃብቱ ብክብሪ ብክርስቶስ የሱስ ገይሩ፡ ድሌትኩም ዘበል ኺመልኣልኩም እዩ።” (ፊሊ.4፡19)።
4. ጥዑይ ምብህሃል ሓቅነትን ምድግጋፍን ኣለዎ።
“እምበኣርሲ ምእንቲ ክትፍወሱ፡ ንኣድሕድኩም ሓጢኣትኩም ተኣመኑ፡ ምእንቲ ንኣድሕድኩም ውን ጸልዩ። ጸሎት ጻድቕ ብግብራ ብዙሕ ተሰልጥ እያ።” (ያሌ.5፡16)።

5. ጥዑይ ምብህሃል፡ እቲ ሓደ ክርድኣሉ ምጻኑን ክምልሰሉ ምጻኑን ኣብዚ ትብዓት እትሃንጸ እዩ። “ደጊም ብጊዚኡ ንሱ ልዕል ምእንቲ ኼብለኩም። ኣብ ትሕቲ እታ ጽንዕቲ ኢድ ኣምላኽ ትሕት በሉ። ንሱ ይኣልየልኩም እዩ እሞ፡ ንኹሉ ኣልዮትኩም ኣብኡ ኣውድቐዎ።” (1ጴጥ.5፡6)።

6. ምብህሃል ብቐኑዕ ሃቕና ክኸውን ኣለዎ። ኣብ ምብህሃል እኩይ ሃቕና ሽግር እዩ ዘምጽእ። “ትልምኑ ኢኹም እሞ፡ ብፍትወት ሲጋኹም ምእንቲ ክትዘርውዎ፡ ብኸፋእ ሰለ ዝለመንኩም፡ ኣይትቐበሉን ኢኹም።” (ያሌ.4፡3)። ቐኑዕ ሃቕና ኣወንታዊ እዩ ዓሰቡ። “ዎ ኣምላኽ፡ መርምረኒ፡ ልበይ ከኣ ፍለጥ፡ ፈትነኒ፡ ሓሳበይውን ፍለጥ። መገዲ ዓመጸ እንተ ኣልዩኒ፡ ርኤ ኣብቲ ናይ ዘለኣለም መገዲ ምርኣኒ።” (መዝ.139፡23-24)።

7. ጥዑይ ምብህሃል ብናይ ምስጋና መንፈስ እዩ ዝኮየድ። “ድሌትኩም ዘበለሰ ብጸሎትን ልማኖን ምስናይ ምስጋና ኣብ ኣምላኽ ይፈለጥ እምበር፡ ብገለ እኳ ኣይትጨነቑ።” (ፊሊ.4፡6)።

ጽቡቕ ዝኾነ ሓዳር ክህልወና፡ ጽቡቕ ናይ ሰድራቤት ምብህሃል ክህልወና ወሳኒ ምጻኑ ኣይንረስዕ። ብዙሓት ኣማኸርቲ ሓዳር፡ ከምዝብልዎ፡ ድኹም ምብህሃል ካብ ቀንዲ ሽግራት ሓዳር እዩ፡ ይብሉ። ብተወሳኺ፡ ጉይታ ዝበሎ ሓሳብ ንርእ፤ “መሴስ ብሰሪ ትሪ ልብኹም ምፍታሕ ኣንስትኹም ፈቐደልኩም፡ ካብ መጀመርታ ግና ከምኡ ኣይነበረን”። ማቴ.19፡8 ይብል። እዚ ትሪ ልቢ ተባሂሉ ዘሎ እዩ ቀንዲ ውድቀት ናይ ሓዳር። ብሓቂ፡ እግዚኣብሄር ምስ መጻምድትናን ደቅናን ክእለት ግቡእን ቅንዕናን ምብህሃል ክህልወና ይድኣና። ኣብ ዝመጽእ ፍልይ ብዝበለ ትሕዝቶ የራኽበና፡ ጉይታ ይባርኽኩም። ሻሎም።



ዓምዲ ምስክርነት

ጆን ቡንያን

John Bunyan



ጆን ቡንያን ብ1628 ኣብ ኤልስቶው-ቤድፎርድቪር- ዓዲ እንግሊዝ ተወልደ። ኣቦኡ ንጆን ሰራሒ ምድጃን ዝተፈላለየ ስርሓት ካይላን ይሰርሕ ነበረ። ኣቦሓጎኡ ውን ንእሽቶ ንግዲ ነበረ። ስድራ ጆን ዝውንንዎ መሬት ውን ነበሮም።

ጆን ኣብ ጊዜ ቁልዕነቱ፡ ካብ ኣቦኡ ምስራሕ ካይላን መባእታዊ ትምህርትን ተማህረ። ጆን ኣብ ቁልዕነቱ ምንባብ ህቡባት መጽሓፍቲ ብፍላይ ታሪኻትን ጽንጽዎታትን ይፈቱ ነበረ። ኣብ 1644 ዓ.ም ጆን ኣዲኡን ሓፍቱን ብሞት ተፈለያኡ። በዚ ዘጋጠሞ ሓዘን፡ ጆን ጌና ወዲ ዓሰተው ሽዱሽተ ዓመት ከሎ ወተሃደር ከኸውን ተኸትበ። ሓዲ ጊዜ ንሱ ወተሃደር ከሎ፡ ኣብ ሓዲ ቦታ መጥቃዕቲ ከካይዱ ምኽኖም ተነግሮም። ጆን ንክኸይድ ድሉው ከሎ፡ ሓዲ ሰብ መጺኡ ኣብ ክንዲ ጆን ንሱ ክኸይድ ከም ዝደሊ ነገር፡ ጆን ውን በዚ ፍቓደኛ ኮይኑ ተረኽበ። ኣብ ክንዲ ጆን ውን ንሱ ከደ፡ ኣብቲ ጊዜ መጥቃዕቲ እቲ ወተሃደር ንሓለዎ ወጺኡ ከሎ፡ ብጓንዴ ዝዓይነታ ብረት ኣብ ርእሱ ተሃርመ። ሞተ ውን። ጆን ኣብቲ ጊዜ፡ ብዙሕ ሚሊታርያዊ ዝኾነ ንቕሓትን ቃላትን ክድልብ ከኢሉ እዩ። ነቶም ምስኡ ዝነበሩ ኣጉባዝ፡ ዝኾነ ዝግበር ነገር ክፍኣት ኮነ ካልእ፡ መራሒኦም ጆን ቡንያን ነበረ። ድሕሪ ናይ ሰለስተ ዓመት ውትህድርና፡ ጆን ናብ ቤቱ ተመለሱ። ናብ ምስራሕ ካይላ ተመልሰ። ኣቦኡ ድሕሪ ሞት በዓልቲ ቤቶም፡ ካልኣይ ሳዕ ተመርዓዉ። ብዙሓት ውላድ ውን ወለዱ። ጆን ከኣ ርእሱ ፈልዩ ኣብ ካልእ ቦታ ከይዱ ኣብ ሓንቲ ክፍሊ ክነበር ጀመረ።

ውትህድርና ካብ ዝገደፈሉ ድሕሪ ክልተ ዓመት፡ ጆን ምስ ሓንቲ ኣዝያ ብቕድስና እትመላለስ መንፈሳዊት ሰብ ተመርዓዉ። ንሳ ክትምርዓዎ ከላ ካልእ ብዙሕ ነገራት ከይበለት፡ ዝሞላ ዝኾና ክልተ መጻሕፍቲ ሒዛ እያ

ዝመጽዮ። እተን መጻሕፍቲ “ምድሙድ መገዲ ሰብ ናብ ሰማይ - Plain Man’s Pathway to Heaven” ከምኡውን “መንፈሳዊ ልምምድ - Practice of Piety” ዝብላ እየን። ጆን ከም ዝምስክሮ፡ ብዘይካ እዘን ክልተ መጻሕፍቲ፡ ሓዳር ክጀምሩ ከም ሸሓኒ ወይ ማንካ ዝእመሰሉ ነገራት ኣይነበሮምን። ቀዳመይቲ ጓሎም ሜሪ ትብሃል፡ ንሳ ዓይነ ስውርቲ ነበረት። ብድሕሪኣ፡ ሰለስተ ቁልዑ ወለዱ። ጆን ኣብ ጊዜ ንእስነቱ ዝተፈላለየ ጸወታ ቁማር ምጽዋት ዝፈቱ እዩ ነይሩ። ሓዲ ጊዜ ኣብ ሓዲ ቤተ ክርስትያን፡ መዓልቲ ሰንበት ከነኸብራ ኣለና ዝብል ስብከት ሰምዐ እሞ፡ ነቲ ሓሳብ ከሰላስሎ ወዓለ። ኣብታ መዓልቲ፡ ቁማር ክጸወት ኢሉ ምስ ከደ፡ እናተጸወተ ከሎ፤ “ንኣጢኣትካ ሕደግ፡ ናብ መንግስተ ሰማይ ውን ክትኣቱ ትደሊዶ ኢኻ፤ ወይስ ንኣጢኣትካ ሒዝካ ናብ ሲኦል ምእታው ኢኻ እትደሊ፤” ዝብል ድምጺ ሰምዐ። ብድሕሪኡ ዘሎ ዓመታት፡ ጆን ብጥርጣሬን ብፍርሕን፡ ነቲ ዝሰምዖ ድምጺ ብዘይ ምእዛዙ ገበን እናተሰምዖ፡ ብዙሕ ገድሊ ኣሕለፈ።

ኣብቲ ጊዜ፡ ጆን ዝሰርሖ ጸሕፊታት ክሸጦ እናኸደ፡ ገለ ደቀንስትዮ ተኣኪበን ብዛዕባ መንፈሳዊ ነገር ንሓድሕደን ይዘራረባ ነበሩ። ጆን ከኣ ደው ኢሉ ይሰምዐን ነበረ። በቲ ዝዛረቡኦ ዝነበራ ቃል ኣምላኽ ከኣ ተመሰጠ። ናብቲ ንሳተን ዝካፈላሉ ቤተ ክርስትያን ክወስድኦ ድሕሪ ምዝራቡ፡ ናብኡ ብምኽድ ከኣ ክካፈል ጀመረ። እቶም ኣብኡ ዝነበሩ ኣመንቲ ንጆን ብቃል ኣምላኽ ከገልግሎም ሓተትዎ፡ ንሱ ኸኣ ኣብቲ ቤተ ክርስትያን ክሰብኽ ጀመረ። ብዘይካዚ ጆን እቲ ናይ ጐይታ ውዕለት ብዙሕ ስለእተረድኦ፡ ካብቲ ከተማ ወጺኡ ናብተን ኣብዙርያኦም ዝነበራ ዓድታት እናዘረ ወንጌል ክሰብኽ ጀመረ። ኣብ 1656 ከኣ ቀዳመይቲ መጽሓፉ ኣሕተመ፡ “**ሓቕታት ወንጌል ተኸፍተ-Gospel Truths Opened**” እትብል እያ።

ኣብ 1658፡ ሰበይቱ ንጆን ኣርባዕተ ቕልዑ ሓንቲ ካብኣቶም ዓይነ ስውርቲ፡ ሓዲጋትሉ ሞተት። ስለዝኾነ፡ ድሕሪ ሓዲ ዓመት ናይ ሓዘኑ፡ ካልእ ጓል ተመርዓዉ። ኣብቲ ጊዜ ጆን ኣስታት ወዲ ሰላሳ ዓመት ጥራይ እዩ ነይሩ።

ጆን እቲ ወንጌላዊ ዕዮኡ፡ ማለት ኣብ ክፉት ኣየር ከይኑ ዝሰብኩ ዝነበረ ብስራት ወንጌል ድሕሪ ሞት ሰበይቱ ኣየቋረጸን። ግናኽ ኣብ 1660 እቲ ዝነበረ ናይ ዓዲ እንግሊዝ ንጉሳዊ ምሕደራ ነቲ ነጻነት ናይ ሰብከት ክልከሎ፡ ካብ ሓሙሽተ ሰባት ንሓዕሊ ተኣኪብካ ዝግበር ሃይማኖታዊ ስብከት ክልከል እዩ፡ ዝብል ትእዛዝ ኣመሓላለፈ። እታ ዝነበረት ቤተ ክርስትያን ተዓጽወት። ኣብቲ ጊዜ ጆን ቡንያን፡ ኣብ ሓንቲ ገጠር ኮይኑ ስብከት የካይድ ነበረ። ካብ መንግስቲ ከኣ፡ ንስብከቱ ደው ከብል መጠንቀቕታ ወረቐት ተዋህቦ። ጆን ግና፡ ስብከቱ ቀጸለ፡ ብእኡ

ምኽንያት ከአ ተታሊዙ ናብ መስፍን ናይቲ ከባቢ ተወስደ። እቲ ገበን ዝገበረ፡ ንስለስተ ወርሒ ክእስር ምዃኑ ተነጊሩ ነበረ እሞ፡ ጆን ቡንያን ንስለስተ ወርሒ ክእስር ተፈርደ። እቲ ምእካብ ከም ንጉስ ከግምጥሉ ከም ዝደለዩ እዩ ዝውሰድ ነይሩ። ንጆን፡ ዝቐረበሉ ክሲ፡ ዘይፍቀድ ስብከት ብምስባኹን፡ ኣንጻር መንግስቲ ዝቃወሙ ምድላው፡ ዕግርግር ይገብር እዩ፡ ነቲ ጽቡቕ ግብሪ

ንግስነት ዘዕኑ እዩ፡ ዝብል ነበረ። በዚ ኸኣ ድሕሪ ሰለስተ ወርሒ፡ ምስባኹ ከቋርጾን ኣብቲ ናይ ፓሪሽ ቤተ ክርስትያን ምሳተፍ እንተ ኣብዩ ጌና ኣብቲ ቤት ማእሰርቲ ክጸንሑ፡ ዝብል ነበረ።

ጆን ቡንያን፡ ስብከቱ ከም ዘዩቋርጽ ምስ ኣፍለጠ፡ ፍርዱ ናብ ዓሰርተው ክልተ ዓመታት ክናዋሕ ተመሓላለፈ። እዚ ከኣ ንስድራቤቱ ብዙሕ መከራ ኣስዓበሎም። ሰበይቱ ኤልሳቤጥ፡ ጆን ንኸወጽእ ብዙሕ ጸዕሪ ኣካየደት፡ ኣብቲ ጊዜ ንሳ ነፍሰ ጸር ነበረት፡ ምወት ቆልዓ ከኣ ወልደት። ኤልሳቤጥ ነቶም ኣርባዕተ ቆልዑ ሒዛ ኣዘያ ብኸቢድ ናብራ ትሓልፍ ነበረት፡ መሓዞት ስብኣያ ከኣ ብዙሕ ልግሲ ይገብሩላ ነበሩ። ጆን ኣብዚ ጸኒዑ ከሎ፤ “ዛ ቤት ናብ ከምዚ ዝበለ ኩነታት ክትወድቅ ዝኸኣለት ብሰንከይ እያ፡ ጸር ቤተይ ኣብ ርእሲ በዓልቲ ቤተይ ከወድቅ ዝገበርኩ ኣነ እየ፡ ግናኽ ከምዚ ክግበር ግዲ ኮይኑኒ እየ” በለ።

ጆን ዓሰርተ ክልተ ዓመት ተኣስረ። ድሓር ግን፡ ሓድሓደ ጊዜ ካብ ቤት ማእሰርቲ ወጺኡ ከምለስ፡ ባዕሎም እቶም ሓለውቱ ይፈቐድሉ ነበሩ። ንሱ ኸኣ ወጺኡ ኣብ መንፈሳዊ ጉባኤ ይሳተፍ ነበረ፡ ይሰብኽ ውን ነበረ። ኣብዚ ዝወጽኦሉ ዝነበረ ጊዜ ከኣ፡ እግዚኣብሄር፡ ሳራ እትብሃል ውላድ ሃቦ።

ጆን ኣብ ቤት ማእሰርቲ፡ ሓንቲ መጽሓፍ ቅዱስን ሓንቲ “መጽሓፍ ሰማእቲ - John Foxe’s Book of Martyrs” ነበረ። ብዘይካዚ ናይ መጽሓፊ መሳርሒ ውን ነበረ። ኣብቲ ማእሰርቲ “ዘንጀርብብ ጸጋ - race Abounding” እትብል መጽሓፍ ጸሓፊ። ጆን ኣብ ዕዮኡ ቀንዲ ዝተፈልጠላ፡ ቦታ “መገዲ ክርስትያን - Pilgrims progress” እትብል መጽሓፍ እዩ። ነታ መጽሓፍ ኣብዚ ናይ ዓሰርተው ክልተ ዓመታት ማእሰርቲ ኮይኑ ብዝርከቦ ሕልሚ እዩ ጽሒፍዎ። እታ መጽሓፍ ንመጽሓፍ ቅዱስ ስዒባ ብብዝሒ ቅድሓት ኣብ ኩሉ ስፍራ ተዘርግሐት። ኣብ ቀዳማይ ሕታም እታ መጽሓፍ እታ ሕታም ክሳብ 100,000 ቅድሓት ተሓትመ። እዛ መጽሓፍ፡ 250 ዓመታት ድሕሪ ሞት ጆን፡ ን1300 ሕትመታት -Editions- ተኸየደላ። ናብ ቋንቋ ትግርኛ ውን ተተርጕማ ናብ ህዝቢ ብብዝሒ ተሸጠት። ክሳብ ሎሚ ድማ ንብዙሕ ንለውጢ ኮነት።

ብ1672 እቲ ንጉስ፡ ኣዋጅ ምሕረት ኣውጽኦ። ነቲ ዝነበረ ፍርዲ ኣብ ልዕሊ ኣመንቲ ክርስትያናት ኣወንዘፎ። ኣሸሓት ኣመንቲ ከኣ ካብ ቤት ማእሰርቲ ተፈትሑ፡ ካብኣቶም ከኣ ጆን ቡንያን ነበረ። በዚ ኣዋጅ- ምሕረት ከኣ ከም ድላዩ ክሰብኽ መሰል ተዋህቦ። እግዚኣብሄር ከኣ ብድሕሪ ማእሰርቱ ደጊሙ ዮሴፍ ዝበሃል ውላድ ሃቦ።

ብድሕሪ ማእሰርቱ፡ ጆን ናብ ምስራሕ ካይላ ኣይተመልሰን፡ ኣብ ክንድኡ ንሱ ናብ ምጽሓፍን ምስባኹን ተወፈደ። ጌና ኣብ ቤት ማእሰርቲ ከሎ ፓስተር ናይ ቤድፎር ክኸውን ተመሪጹ ከም ዝነበረ፡ ፓስተር ናይታ ማሕበር ብምዃን ቀጸለ። ብፈረስ እናተጓዘ ከኣ ናብ ገጠር እንኸደ ወንጌላዊ ዕዮኡ ቀጸለ፡ ብቀሺ ቡንያን ዝብል ስያመ ከኣ ተፈልጠ። ናብ ለንደን ከይዱ ውን ወንጌል ኣብ ቅድሚ መሳፍንቲ ኣስምዐ። እታ መጽሓፍ “መገዲ ክርስትያን” ውን መሊሳ ብብዝሒ

ተዘርግሐት። ጆን ካልእ ሓያለ መጻሕፍቲ ውን ጸሓፊ።

ኣብ 1688፡ ጆን ቡንያን ናብ ለንደን እናኸደ፡ ንባእሲ ሓደ ሰብኣይን ወዱ ነቲ ሰብኣይን ክፈትሕ ናብ ሓንቲ ዓዲ ኣላገሰ። ካብኡ ናብ ለንደን ጉዕዞኡ ቀጸለ፡ ናብ ቤት ዓርኩ ጆን ስትራድዊክ ኣተወ። ኣብኡ ብዝነበረ ህብብላ ንፋስ ወሰደ፡ ብርቱዕ ረስኒ ውን ገበረሉ። ኣብ ቤት ዓርኩ ከኣ



ንግሆ ዓረፈ፡ ኣብኡ ውን ተቐብረ።

ኣብ 1862፡ 174 ዓመታት ድሕሪ ሞት ጆን ቡንያን፡ ኣብ ልዕሊ መቓብሩ ሓድሽ ሓወልቲ ተነጻፈሉ። ኣብ 1922 ከኣ መሊሱ እቲ ሓወልቲ ተሓደሰ።

ኣብ መጋቢት 2015፡ 327 ዓመታት ድሕሪ ሞት ጆን ቡንያን ዳረን ዊልሰን - Darren Wilson እተባህለ ዳይሬክተር ፊልም፡ ነታ “መገዲ ክርስትያን” እትብል መጽሓፍ ብምሉእ ትሕዝቶ ፊልም ክትሰራሕ ኢሉ ሰሚናር ኣካየደ። “ጉዕዞ መንግስተ ሰማይ - Heaven Quest” ብዝብል ኣርእስቲ ኸኣ ተሰርሐት።

ፍትዋት ኣንበብቲ መጽሔት ሻሎም፡ ካብዚ ዝቐረበ ትምህርትታትን ምስክርነትን ተባሪኽኩም ክትኮኑ ጸሎትና እዩ። ጐይታ ኣዕዚዙ ይባርኽኩም። ጸጋ ጐይታና የሱስ ክርስቶስን ፍቕሪ ኣምላኽን ሕብረት መንፈስ ቅዱስን ምስ ኩላትና ይኹን። ኣሜን ። -ሻሎም-

ነዛ መጽሔት ሻሎም- ኣንቢብኩም ተባሪኽኩም ክትኮኑ ጸሎትና እዩ። ፍታውኩም እንተ ኾይኑ፡ ኮፒ፡ ፕሪንት፡ forward ጌርኩም ፡ ናብ ካልኣት ሰባት ከተመሓላልፍዎ ንምሕጸነኩም። ጐይታ ይባርኽኩም !!

